

فہرست

۲	محمد بلال	پہلے مسلمان.....	<u>شذرات</u>
۷	جاوید احمد غامدی	البقرہ (۱۵۸:۲-۱۶۲)	<u>قرآنیات</u>
۱۱	طالب محسن	تقدیر کا لکھا ہونا۔ تقدیر کا دائرہ اثر	<u>معارف نبوی</u>
۱۹	جاوید احمد غامدی	قانون جہاد (۸)	<u>دین و دانش</u>
۲۵	جاوید احمد غامدی / منظور الحسن	اجتہاد	
۳۵	احسان الرحمن غوری	دستاویزات بحیرہ مردار (۱)	<u>نقطہ نظر</u>
۴۷	خورشید احمد ندیم	دیوبند کا نفرس اور مذہبی سیاست	<u>حالات و وقائع</u>
۵۱	ڈاکٹر محمد فاروق خان	طالبان کی بت شکنی	
۵۷	اختر حسین عزمی	مولانا عبد الرحمن نگرانی ندوی	
۶۱	محمد بلال	دانش سرا کا تیسرا سالانہ کنونشن	
۷۰	جاوید احمد غامدی	مے خانہ	<u>ادبیات</u>

پہلے مسلمان.....

۱۳ اپریل ۲۰۰۱ کو لاہور کے ایک ہوٹل میں تیسری پنجابی عالمی کانفرنس شروع ہوئی جو ۱۶ اپریل کو اختتام پزیر ہوئی۔ اس کانفرنس کے انعقاد کا مقصد یہ بتایا گیا تھا کہ اس میں پنجاب، پنجابیوں اور پنجابی زبان کو درپیش مسائل کا جائزہ لیا جائے، موجودہ صدی کے لیے امن، محبت اور دوستی کا پیغام دیا جائے، ادب اور ثقافت کے ذریعے سے پاکستان اور بھارت کے درمیان کشیدگی کا خاتمہ کیا جائے اور امن و اخوت کی فضا پیدا کی جائے۔

بلاشبہ یہ مقاصد لائق تحسین ہیں۔ دینی، ملی، ملکی غرض یہ کہ کسی بھی پہلو سے ان پر کوئی اعتراض نہیں کیا جاسکتا۔ اپنی مادری زبان سے محبت کرنا، اس کے فروغ کے لیے کام کرنا بالکل قابل فہم ہے۔ ہر شخص کو اپنی مادری زبان سے محبت ہوتی ہے اور یہ محبت بالکل فطری ہوتی ہے۔ ایسی کانفرنسوں کا انعقاد سندھی، پٹھان اور بلوچی حضرات کو بھی کرنا چاہیے۔ یہ سب انسان کی پہچانیں ہیں۔ ان پہچانوں کو دین بھی تسلیم کرتا ہے۔ لیکن پہچان کو پہچان ہی کی سطح پر رکھنا چاہیے، اسے انسان کی حقیقت پر غلبہ نہیں پانا چاہیے۔

مگر حضرت انسان کی تاریخ گواہ ہے کہ وہ ہم ہی حدود کے اندر رہ پاتا ہے۔ پنجابی کانفرنس میں بھی ایسے ہی ہوا ہے۔ اس کانفرنس کے اصل موضوع اور مقصد سے ہٹ کر دوسرے مسائل پر بھی اظہار خیال کر دیا گیا۔ بالفاظ دیگر کچھ دوسرے مسائل بھی پیدا کر دیے گئے، جس سے عالمی سطح پر امن و اخوت کی فضا پیدا ہونے کے بجائے پاکستان ہی میں بد امنی اور لڑائی جھگڑے کی فضا پیدا ہو گئی۔

اس کانفرنس میں یہ کہہ دیا گیا کہ: ”مذہب بہت بڑا سچ ہے مگر پنجابیت مذہب سے بھی بڑی سچائی ہے۔ اور مذہب پنجابیت کے راستے میں دیوار نہیں بن سکتا، ہم پہلے پنجابی پھر ہندو، مسلمان اور سکھ ہیں“..... ”سردھ کے دونوں طرف بسنے والے پنجابی ایک ہی تہذیب و ثقافت کا حصہ ہیں“..... ایک پاکستانی دانش ور حمید اختر نے کہا: ”پاکستان تلاوتیں کرنے کے لیے نہیں بلکہ ترقی کرنے کے لیے بنایا گیا ہے۔“

اس قسم کے کچھ اور خیالات کا بھی اظہار کیا گیا۔ اس پر ہمارے مذہبی رہنماؤں نے سخت رد عمل کا اظہار کیا۔ انھوں نے کہا: ”پنجابی زبان کو نظریہ پاکستان کے مقابلے میں لانا عداوتی ہے۔“..... ”ملک دشمن طرح طرح کے فتنے اٹھا رہے ہیں۔“..... ”یہ کانفرنس کشمیریوں کے خون کا مذاق اڑانے کے لیے بلائی گئی ہے۔“..... ”پنجابی زبان کے نام پر علاقائی

جذبات کو ابھارنے اور نظریہ پاکستان کو کمزور کرنے کی کوشش کی گئی ہے۔“ مذہب پسند دانش وروں نے یہ لکھا ہے: ”جس کا پیسہ لگے گا اسی کی مرضی کی بات ہوگی، بھارت نے منظم طریقے سے ایسے ادارے، تنظیمیں اور انجمنیں قائم کر رکھی ہیں جو بظاہر تو غیر سیاسی ہیں، لیکن کام ان سے وہی لیا جاتا ہے جو پاکستان کے خلاف بھارت کی طے شدہ پالیسیوں کو آگے بڑھاتا ہے۔“..... ”مجھے پنجابی زبان سے عشق ہے مگر میں پہلے پاکستانی ہوں پھر پنجابی ہوں۔ میرے گھر کے اندر میری بیوی کے پنجابی افسانوں کا مجموعہ ”اک اوپری کڑی“ پنجابی زبان کے افسانوں کا پہلا مجموعہ ہے مگر وہ پہلے پاکستانی اور پھر پنجابی ہے۔“ اسی طرح کے کچھ اور کالم بھی لکھے گئے ہیں، جن میں اس کانفرنس کے اصل محرکات سیاسی قرار دیے گئے اور اس کانفرنس کو بھارت کی ایک سازش ثابت کرنے کی کوشش کی گئی۔

اس ردِ عمل کا بھی ایک ردِ عمل ہوا۔ کانفرنس کے چیئرمین فخر زمان نے کہا کہ: ”اس کانفرنس کی مخالفت کرنے والے مولویوں کو پنجاب میں رہنے کا کوئی حق نہیں۔ انھیں چاہیے کہ وہ جلد از جلد پنجاب چھوڑ دیں ورنہ ہم انھیں زبردستی پنجاب سے نکال دیں گے۔“

پھر یہ سلسلہ مزید آگے چلا۔ مسجد شہداء لاہور کے سامنے مختلف مذہبی جماعتوں نے ایک مظاہرہ کیا۔ حکومت کی طرف سے پنجابی کانفرنس کے منتظمین کے خلاف ابھی تک کارروائی نہ کرنے کے خلاف احتجاج کیا۔ اس مظاہرے میں یہ کہا گیا: ”قرآن و سنت کی توہین کی دفعہ لگا کر پنجابی کانفرنس کے منتظمین کو گرفتار کر لیا جائے۔“..... ”ان کی گرفتاری تک احتجاج جاری رہے گا۔“ آئندہ پنجابی کانفرنس کو زبردستی روکیں گے۔“ اور یہ اعلان کیا گیا کہ: ”فخر زمان اور حمید اختر کا نہ تو جنازہ پڑھایا جائے گا، نہ ان کے جنازے میں شرکت کی جائے گی اور نہ انھیں مسلمانوں کے قبرستان میں دفن کرنے دیا جائے گا۔“

اس سے اندازہ کیا جاسکتا ہے کہ ہمارے ہاں اختلاف کتنی جلدی ”مخالفت“ بن جاتا ہے اور پھر ”مخالفت“ سے معاملہ کتنی جلدی خوں ریزی کے قریب پہنچ جاتا ہے۔

اس طرح کارویہ اگر روایتی دانش و اختیار کریں تو افسوس تو ہوتا ہے مگر کم۔ اس لیے کہ روایتی دانش وروں کا تصور دین بہت ناقص ہوتا ہے۔ حیات و کائنات کے بارے میں ان کے خیالات حقیقت سے بہت دور ہوتے ہیں۔ خدا اور اس کی ہدایت کو وہ کوئی شعوری اہمیت دینے کے لیے تیار نہیں ہوتے ہیں۔ اخروی پرش جو انسان کا سب سے بڑا مسئلہ ہے، ان کے نزدیک سرے سے کوئی مسئلہ نہیں ہوتا۔ لہذا ایسے لوگوں سے کسی بھی وقت اور کسی بھی قسم کی جہالت، حماقت اور ضلالت کے صادر ہونے کا پورا امکان موجود ہوتا ہے۔ مگر جب اہل مذہب ایسا رویہ اختیار کرتے ہیں، اختلافی بات سن کر سخت کلامی پر اتر آتے ہیں، قطعی ثبوت کے بغیر کسی پر عناداری کا الزام لگا دیتے ہیں، تفتیش کے بغیر کسی کے سازشی ہونے کا فیصلہ دے دیتے ہیں تو افسوس ہی نہیں، دکھ بھی ہوتا ہے۔

اور ایسا رویہ اختیار کرنے سے سب سے زیادہ نقصان بھی انھی کا ہوتا ہے۔ ان کے بارے میں تاثر قائم ہوتا ہے کہ یہ

سخت کلام اور سخت مزاج ہیں۔ پھر لوگ ان کے قریب آنے سے گریز کرتے ہیں، بلکہ یہ گریز فطری طور پر آپ سے آپ لوگوں کے اندر پیدا ہو جاتا ہے۔ جس کا نتیجہ معاشرے میں دین سے دوری کی شکل میں نکلتا ہے۔ اس صورت حال کے سب سے زیادہ ذمہ دار بہر حال علمائے دین، مذہبی رہنما اور مذہبی دانش ور ہی قرار پائیں گے۔

یہ ایک حقیقت ہے کہ کسی بھی معاشرے میں سب افراد ایک ہی فکر کے حامل نہیں ہوتے، وہ مختلف طریقے سے سوچتے ہیں، وہ مختلف معیارات قائم کرتے ہیں، مختلف نتائج اخذ کرتے ہیں، مختلف آراء اختیار کرتے ہیں اور ان آرا کا اظہار بھی کرتے ہیں۔ ایسا ماضی میں بھی ہوتا رہا ہے، آج بھی ہو رہا ہے اور آئندہ بھی ہوتا رہے گا۔ چنانچہ ایسی صورت حال سے گھبرا جانا اور مشتعل ہو جانا کوئی دانش مندی نہیں ہے۔

یہ بات پیش نظر رہنی چاہیے کہ فکری نوعیت کے اختلافات بہت گہرے ہوتے ہیں۔ ان کی جڑیں بہت دور دور تک پھیلی ہوئی ہوتی ہیں۔ ایسے اختلافات کو کسی ”گالی“ یا ”الزام“ سے ختم کیا نہیں کیا جاسکتا۔ اسی طرح اگر کوئی شخص مذہب کے خلاف بات کرے تو گھبرا نہیں جانا چاہیے۔ مذہب ایک بہت بڑی چٹان ہے۔ اس کے خلاف کی جانے والی باتوں کی حیثیت محض خشک پتوں کی سی ہے، جو چٹان کا کچھ نہیں بگاڑ سکتیں۔

مذہب ایک ایسی کائناتی سچائی ہے جو ملک، صوبے، زبان، غرض یہ کہ ہر چہر پر فوقیت رکھتی ہے۔ چنانچہ ہم پہلے مسلمان ہیں، اس کے بعد پاکستانی اور پھر پنجابی ہیں۔ بالفاظ دیگر خدا پہلے ہے اور اس کے بعد خدائی ہے۔ قدرت پہلے ہے اور اس کے بعد فطرت ہے۔ خالق پہلے ہے اور اس کے بعد مخلوق ہے۔ یہ ایک ایسی حقیقت ہے جو بنیاد کو بھی دکھائی دیتی ہے۔ یہ ایک ایسی حقیقت ہے جس کی گواہی انسان کے اندر اور باہر، ساکن اور متحرک ہر شے دیتی ہے۔ یہ ایک ایسی حقیقت ہے جو محض کوئی فکری بات نہیں ہے بلکہ اس کے انکار پر انسان کو بڑی دردناک سزا مل سکتی ہے۔

وہ لوگ جو سچے ”حقیقت پسند“ ہیں، انھوں نے کبھی اس حقیقت سے انکار نہیں کیا۔ انھوں نے ہمیشہ اس حقیقت کے مطابق اپنی ترجیحات کی فہرست کو مرتب کیا۔ مذہب نے تقاضا کیا تو اپنا ملک چھوڑ دیا۔ ہجرت کا مشکل سفر اختیار کر لیا۔ اپنے ہم زبان چھوڑ دیے۔ اپنے ہم ثقافت چھوڑ دیے۔ اپنے ماں باپ چھوڑ دیے۔ ابراہیم خلیل اللہ انتہائی نرم دل انسان تھے مگر جب ان پر کھلا کہ ان کے والد خدا کے دشمن ہیں تو آپ نے انھیں چھوڑ دیا۔

صدیق و فاروق، عثمان و علی کی زبان عربی تھی۔ ابو جہل، ابولہب اور عبداللہ بن ابی کی زبان بھی عربی ہی تھی، مگر دنیا جانتی ہے کہ مذہب نے اس اشتراک کے باوجود انھیں ایک دوسرے سے کس قدر مختلف کر دیا تھا۔ اسی چیز کو دوسرے پہلو سے دیکھیے۔ ایرانی، ترکی، سعودی، افغانی مختلف زبانیں بولتے ہیں مگر اس کے باوجود ایک مذہب ہونے کے باعث اپنے اپنے سے لگتے ہیں۔

پنجاب اور پنجابی سے بات چلی ہے۔ ہم پنجاب اور پنجابی کی بات کرتے ہیں۔ بے شمار پنجابی مسلمان ہیں جو مکہ اور مدینہ

جانے کے لیے بے تاب ہیں۔ غریب ہوں تو اس کے لیے پائی پائی جوڑتے ہیں۔ اس معاملے میں حکومت پاکستان کے پاس درخواستوں کی مقدار اس قدر بڑھ جاتی ہے کہ اسے قاعد اندازی کرنا پڑتی ہے۔ آج کل تو سفر محفوظ ہو گئے ہیں، پہلے لوگ بحری جہاز کے ذریعے سے عرب جاتے تھے اور کچی بات ہے کہ جان ہتھیلی پر رکھ کر جاتے تھے۔ حالانکہ مکہ اور مدینہ کے باسیوں کی زبان مختلف ہے۔ تہذیب اور تمدن کے بہت سے مظاہر مختلف ہیں اور پنجاب اور مکہ کے مابین غیر معمولی فاصلے حائل ہیں۔

اب غور کریں، کتنے پنجابی مسلمان ہیں جو اسی طرح امر تسر اور جالندھر جانے کے لیے بے تاب ہیں۔ حالانکہ یہ شہر مکہ اور مدینہ کی نسبت بہت قریب ہیں۔ وہاں جانے کے لیے اخراجات بھی کم درکار ہیں۔ زبان بھی ایک ہے۔ تہذیب و تمدن کے بعض مظاہر بھی ملتے جلتے ہیں۔ پھر ایک اور زاویے سے غور کریں بلکہ مشاہدہ کر کے دیکھ لیں، دیوبندی پنجابی، بریلوی پنجابی کی نسبت دیوبندی پٹھان سے زیادہ قربت محسوس کرتے ہیں۔ اسی طرح تصوف کا قائل پنجابی، تصوف کے ناقد پنجابی کی نسبت تصوف کے قائل سندھی کو زیادہ اپنا اپنا سمجھتا ہے۔

سچ یہ ہے کہ مذہب ایک سمندر ہے اور علاقائی زبانیں اور ثقافتیں ندی نالے ہیں۔ ندی نالوں کو سمندر پر ترجیح نہیں دی جا سکتی۔ جو لوگ ندی نالوں کو سمندر پر ترجیح دیتے ہیں، اصل میں ان کے فکر میں کوئی بنیادی خرابی پائی جاتی ہے۔ اس صورت حال میں اگر فرض کر لیا جائے کہ ان لوگوں کے پیچھے غیر ملکی ایجنسیاں ہیں تو اوپر مذکور رویہ اختیار کرنے سے کیا ہوگا؟ اس سے یہ ہوگا کہ انھیں کوئی سزا ہو جائے گی یا وہ اپنی بات کھل کر کرنے سے گریز کریں گے۔ پھر وہ اپنا باطن چھپا لیں گے، معاشرے میں منافق بن کر رہیں گے اور خفیہ طریقے سے کارروائیاں کریں گے، جو ظاہر ہے کہ زیادہ سنگین صورت حال ہوگی۔

اس لیے اس معاملے میں بہتر حکمت عملی یہ ہے کہ انھیں کھل کر بات کہنے کی آزادی دی جائے۔ جب یہ کھل کر اور تفصیل کے ساتھ بات کریں گے، تو ان کی پوری بات سامنے آئے گی، ان کی اصل دلیل واضح ہوگی اور دلیل کی بنیاد نمایاں ہوگی۔ اس کے بعد فکری طریقے سے اس کی بنیاد کو ہدف بنایا جائے۔ اس کی بنیاد کو ڈھانے کی کوشش کی جائے۔ اس سے ان لوگوں کے نظریات کمزور ہو جائیں گے۔ وہ ان کے ذریعے سے مزید لوگوں کو متاثر نہ کر سکیں گے۔ یہ بات ذہن میں رہنی چاہیے کہ انسان بنیادی طور پر مسلمان پیدا ہوتا ہے۔ مذہب اس کے ریشے ریشے میں رچا بسا ہوتا ہے، مگر غلط ماحول اور غلط فکر اسے غلط راہ پر ڈال دیتے ہیں۔ عین ممکن ہے کہ فکری اصلاح ہو جانے کے بعد ایسے لوگوں کے اگر بالفرض غیر ملکی ایجنسیوں سے رابطے ہوئے بھی تو یہ خود انھیں ختم کر دیں۔ اور یوں مسئلے کے جڑ بنیاد سے حل ہونے کے قوی امکانات پیدا ہو جائیں۔

محمد بلال

بِسْمِ اللّٰهِ الرَّحْمٰنِ الرَّحِیْمِ

سورة البقرة

(۳۰)

(گزشتہ سے پیوستہ)

إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ ﴿١٥٨﴾ إِنَّ الَّذِينَ

(بیت الحرام ہی کی طرح صفا و مروہ کی حقیقت بھی ان یہودیوں نے ہمیشہ چھپانے کی کوشش کی ہے، لہذا تحویل قبلہ کے اس موقع پر یہ بات تم پر واضح ہونی چاہیے کہ) صفا و مروہ یقیناً اللہ کے شعائر^{۴۰۰} میں سے ہیں۔ چنانچہ وہ لوگ جو اس گھر کا حج یا عمرہ کرنے کے لیے آئیں، ان پر کوئی حرج نہیں کہ وہ ان کا طواف^{۴۰۲} بھی کر

[۳۹۹] صفا و مروہ بیت اللہ کے پاس وہ دو پہاڑیاں ہیں جن کے درمیان حج و عمرہ کے موقع پر سعی کی جاتی ہے۔ اصل قربان گاہ جہاں سیدنا ابراہیم علیہ السلام نے اپنے فرزند کو قربانی کے لیے پیش کیا، وہ چونکہ یہی مروہ ہے، اس لیے یہود نے اپنے صحیفوں میں اس کا تعلق بھی ان سے کاٹ دینے کی ہر ممکن کوشش کی ہے۔ اس کی تفصیلات امام حمید الدین فراہی کی کتاب، ”الرای السخی فی من ہوالذبح“ میں دیکھی جاسکتی ہے۔

[۴۰۰] یہ شعیرہ کی جمع ہے جس کے معنی علامت کے ہیں۔ اصطلاح میں اس سے مراد وہ مظاہر ہیں جو اللہ اور رسول کی طرف

يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ﴿١٥٩﴾ إِلَّا الَّذِينَ تَابُوا وَأَصْلَحُوا وَبَيَّنَّاهُ فَأُولَٰئِكَ

لیں، (بلکہ یہ ایک نیکی کا کام ہے) اور جس نے اپنے شوق سے نیکی کا کوئی کام کیا، اللہ اُسے قبول کرنے والا ہے، اُس سے پوری طرح باخبر ہے۔ (اس معاملے میں) جو حقائق ہم نے نازل کیے اور جو ہدایت بھیجی تھی، اُسے جو لوگ چھپاتے ہیں، اس کے باوجود کہ ان لوگوں کے لیے اپنی کتاب میں ہم نے اُسے کھول کھول کر بیان کر دیا تھا، یقیناً وہی ہیں جن پر اللہ لعنت کرتا ہے اور لعنت کرنے والے بھی جن پر لعنت کریں گے۔ (ان میں سے) البتہ، جو توبہ کریں اور اپنے اس طرزِ عمل کی اصلاح کر لیں اور جو کچھ چھپاتے تھے، اُسے صاف

سے کسی حقیقت کا شعور قائم رکھنے کے لیے بطور ایک نشان کے مقرر کیے گئے ہوں۔ چنانچہ قربانی جس طرح حقیقتِ اسلام کی علامت ہے، حجرِ اسود کا استلام اللہ تعالیٰ کے ساتھ عہد و میثاق کی علامت ہے، رمی جمرات شیطان کے خلاف جنگ اور اس پر لعنت کی علامت ہے، اسی طرح صفاء و مروہ کی سعی اپنے پروردگار کے لیے اس غلامانہ سرگرمی کی علامت ہے جو سیدنا ابراہیم علیہ السلام نے اس وقت دکھائی جب وہ اسمعیل کو صفاء سے مروہ کی طرف لائے اور انھیں قربانی کے لیے اس پر لٹا دیا۔ ان شعائر میں اصل مٹح نظر تو وہ حقیقتیں ہوا کرتی ہیں جن کی یہ علامت ہوتے ہیں، لیکن انھی حقیقتوں کے تعلق سے یہ شعائر بھی دین میں تقدس کا درجہ حاصل کر لیتے ہیں۔ تاہم یہ بات ان کے بارے میں ہمیشہ پیش نظر رہنی چاہیے کہ جو حقیقتیں ان میں مضمر ہوتی ہیں، وہ اگر لوگوں کے دل و دماغ میں زندہ نہ رہیں تو ان شعائر کی حیثیت روح کے بغیر ایک قالب سے زیادہ کی نہیں رہتی۔ اسی طرح یہ بات بھی پیش نظر رہنی چاہیے کہ تمام شعائر اللہ اور رسول کے مقرر کردہ ہیں اور ان کی تعظیم کے حدود بھی اللہ و رسول نے ہمیشہ کے لیے طے کر دیے ہیں، لہذا اب کوئی شخص نہ اپنی طرف سے ان میں کوئی اضافہ کر سکتا ہے اور نہ ان کی تعظیم کے حدود میں کسی نوعیت کی کوئی تبدیلی کر سکتا ہے۔ اس طرح کی ہر چیز ایک بدعت ہوگی جس کے لیے دین میں ہرگز کوئی گنجائش نہیں ہے۔

[۴۰۱] یہ اس لیے فرمایا ہے کہ یہود نے جب صفاء و مروہ کا تعلق سیدنا ابراہیم علیہ السلام سے کاٹ دینے کی کوشش کی تو اس کے ساتھ یہ بات بھی لازم آگئی ہوگی کہ ان پہاڑیوں کے درمیان سعی محض ایک مشرکانہ بدعت ہے، دین ابراہیمی سے اس کا کوئی تعلق نہیں ہے۔ قرآن نے یہ اسی کی تردید میں واضح کیا ہے کہ ان کا طواف کر لینے میں ہرگز کوئی حرج نہیں ہے، بلکہ یہ ایک مشروع عبادت ہے اور اس لیے یقیناً نیکی اور خیر کا کام ہے جو اگر شوق سے کیا جائے تو اللہ تعالیٰ اسے قبول فرمائے گا۔

[۴۰۲] اس سے مراد وہ سعی ہے جو ان پہاڑیوں کے درمیان کی جاتی ہے۔ اسے طواف کے لفظ سے اس لیے تعبیر کیا ہے

اَتُوبُ عَلَيْهِمْ وَاَنَا التَّوَّابُ الرَّحِيمُ ﴿١٦٠﴾
 اِنَّ الَّذِيْنَ كَفَرُوْا وَمَا تُوُوْا وَهُمْ كُفَّارًا اُولٰٓئِكَ عَلَيْهِمْ لَعْنَةُ اللّٰهِ وَالْمَلٰٓئِكَةِ وَالنَّاسِ

صاف بیان کر دیں تو اُن کی توبہ میں اپنی شفقت سے قبول کر لوں گا اور (حقیقت یہ ہے کہ) میں بڑا توبہ قبول کرنے والا ہوں، میری شفقت ابدی ہے۔ ۱۶۰-۱۵۸

(اس کے برخلاف) وہ لوگ جو اپنے انکار پر قائم رہے اور مرے تو اسی طرح منکر تھے، یقیناً وہی ہیں جن

کہ اس کی صورت، اگر غور کیجیے تو طواف سے کچھ ملتی جلتی ہوتی ہے۔

[۴۰۳] اس سے معلوم ہوتا ہے کہ سعی صرف حج و عمرہ کے موقع پر کی جاسکتی ہے اور اس موقع پر بھی یہ ایک نفل عبادت ہے جو

اگر کی جائے تو باعثِ اجر ہوگی۔ یہ حج و عمرہ کے لازمی مناسک میں سے نہیں ہے۔

[۴۰۴] اصل میں لفظ 'شاکر' استعمال ہوا ہے۔ یہ عربی زبان کے ان الفاظ میں سے ہے جن کے معنی نسبت کی تبدیلی

سے بدل جاتے ہیں۔ نسبت اگر بندے کی طرف ہو تو اس کے معنی شکرگزاری کے ہوتے ہیں اور اللہ کی طرف ہو تو اس کے معنی قبول کرنے کے ہو جاتے ہیں۔

[۴۰۵] یعنی وہ حقائق جو اللہ تعالیٰ نے آخری پیغمبری بعثت سے متعلق پرانے صحیفوں میں نازل کیے اور جو ہدایت بالخصوص

ان کے باب میں بھیجی تھی۔

[۴۰۶] یعنی تورات میں۔

[۴۰۷] اس سے یہ حقیقت واضح ہوتی ہے کہ توبہ اس وقت تک معتبر نہیں ہے، جب تک آدمی اس غلطی کی اصلاح نہ کر لے

جس کا ارتکاب اس نے کیا ہے۔

[۴۰۸] یعنی آخری نبی کے بارے میں تورات کے جو حقائق یہود نے چھپائے ہیں، انھیں ظاہر کر دیں۔ اس سے معلوم ہوتا

ہے کہ اس زمانے تک کم سے کم یہود کے علما و خواص ان تحریفات سے بے خبر نہیں تھے جو رسول اللہ صلی اللہ علیہ وسلم کی بعثت سے متعلق تورات اور دوسرے صحیفوں میں کی گئی تھیں۔

[۴۰۹] اصل میں 'اتوب علیہم' کے الفاظ آئے ہیں۔ ان میں 'اتوب' کے ساتھ 'علی' کا صلد دلیل ہے کہ اس

میں رحمت کا مفہوم متضمن ہے۔ آگے 'انا التواب الرحیم' کہہ کر قرآن نے اسے واضح کر دیا ہے۔

[۴۱۰] مطلب یہ ہے کہ اپنی ضد پراڑے رہے، نہ توبہ و اصلاح کی توفیق ہوئی اور نہ حق کے اعلان و اظہار کی۔ اس سے

محروم ہی دنیا سے اٹھ گئے۔

﴿۱۶۱﴾ خَلِيدِينَ فِيهَا لَا يَخَفُّ عَنْهُمْ الْعَذَابُ وَلَا هُمْ يُنْظَرُونَ ﴿۱۶۲﴾

پر اللہ اور اُس کے فرشتوں اور سب لوگوں کی لعنت ہے۔^{۴۱۱} وہ اس میں ہمیشہ رہیں گے، نہ اُن کی سزا میں کمی کی جائے گی اور نہ انھیں کوئی مہلت ہی ملے گی۔ ۱۶۱-۱۶۲

[۴۱۱] یہ اس اجمال کو واضح کر دیا ہے جو اوپر 'يَلْعَنُهُمُ اللَّعْنُونَ' کے الفاظ میں موجود تھا۔

[۴۱۲] یعنی اس عذاب میں، جہاں وہ ڈالے جائیں گے۔

(باقی)

تقدیر کا لکھا ہونا

(مشکوٰۃ المصابیح، حدیث: ۸۰۷۹)

عن عبد اللہ بن عمرو رضی اللہ عنہ قال : قال رسول اللہ صلی اللہ علیہ وسلم : کتب اللہ مقادیر الخلائق قبل أن یخلق السموات و الارض بخمسين الف سنة ۔ قال : کان عرشہ علی الماء ۔

”حضرت عبد اللہ بن عمرو رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ نے تمام مخلوقات کی تقدیریں زمین و آسمان کی تخلیق سے پچاس ہزار سال پہلے لکھ دی تھیں۔ آپ نے فرمایا: اس وقت عرش پانی پر تھا۔“

لغوی مباحث

مقادیر: یہ ’مقدار‘ کی جمع ہے۔ ’مقدار‘ کا مطلب پیمانہ ہے۔ قرآن مجید میں آیا ہے: ’وکل شیء عندہ بمقدار‘ اس کا مطلب یہ ہے کہ اللہ تعالیٰ کے ہاں ہر چیز کے گدے بندھے ضابطے، معین پیمانے اور مقرر اوقات ہیں۔ یعنی

لوگوں کی خواہشات پر ان میں تغیر واقع نہیں ہوتا۔

عرش : قرآن مجید میں اللہ تعالیٰ کے لیے عرش کا لفظ اقتدار کے معنی میں بھی آیا ہے اور اس تحت کے لیے بھی جس پر بیٹھا جاتا ہے۔ لیکن اس کی کیفیت یا ماہیت متعین کرنا ہمارے دائرہ علم سے باہر ہے۔

الماء : پانی۔ مولانا امین احسن اصلاحی کی رائے میں اس جملے میں زمین کے اس دور کا ذکر ہوا ہے۔ جب ہر طرف پانی ہی پانی تھا اور کہیں بعد میں براعظم نمودار ہوئے۔

متون

اس روایت کے متون میں کچھ فرق محض لفظی ہیں۔ مثلاً بعض روایات میں 'مقادیر الخلاق' کے بجائے 'مقادیر الخلق کلہم' یا 'مقادیر الخلاق کلہم' درج ہے۔ اسی طرح کچھ راویوں نے 'کتاب اللہ مقادیر الخلاق' کی جگہ صرف 'قدر اللہ المقادیر' سے یہ مضمون ادا کر دیا ہے۔

اس روایت میں ایک آیت کا حوالہ بھی دیا گیا ہے۔ پورا جملہ 'کان عرشہ علی الماء' ہے کئی روایات میں اس کا حوالہ 'کان' کے بغیر دیا گیا ہے۔

البتہ، مسلم کی تفسیر ایک خاص اہمیت رکھتی ہے۔ انھوں نے بیان کیا ہے کہ بعض روایات میں اس آیت کا حوالہ ہی نہیں ہے۔ آیت کے معنی پر غور کرنے سے واضح ہو جاتا ہے کہ یہ آیت اس روایت سے غیر متعلق ہے۔ لہذا قرین قیاس یہی ہے کہ نبی صلی اللہ علیہ وسلم نے اس کا حوالہ نہ دیا ہو۔

معنی

اس روایت کے محل غور نکات تین ہیں۔ ایک یہ کہ مقادیر سے کیا مراد ہے؟ دوسرے یہ کہ پچاس ہزار سال کی مدت کے بیان سے کیا چیز معلوم ہوتی ہے۔ تیسرے یہ کہ 'کان عرشہ علی الماء' کا کیا مفہوم ہے اور کیا اس سے یہ ثابت ہوتا ہے کہ سب سے پہلی تخلیق کی گئی چیز پانی ہے۔

سب سے پہلے روایت کے پہلے جملے کو دیکھیے۔ اس میں جو چیز بیان ہوئی ہے، وہ یہ ہے کہ اللہ تعالیٰ نے زمین و آسمان کی تخلیق سے بہت پہلے تمام منصوبہ پوری تفصیل کے ساتھ لکھ دیا تھا۔ اس تفصیل کا اندازہ اس بات سے کیا جاسکتا ہے کہ قرآن مجید میں ایک ایک پتے، ایک ایک ذرے اور ہر خشک وتر کے بارے میں بتایا گیا ہے کہ وہ رجسٹر میں درج ہے۔

ارشاد باری تعالیٰ ہے:

وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبُرِّ وَالْبَحْرِ وَمَا

”اور اس کے پاس غیب کی چابیاں ہیں۔ اسے اس

کے سوا کوئی نہیں جانتا۔ وہ جانتا ہے جو خشکی اور تری میں

ہے اور کوئی پتا نہیں گرتا، مگر وہ اس سے واقف ہوتا ہے
اور زمین کی تاریکیوں میں کوئی بیج نہیں اور نہ کوئی خشک وتر
ایسا ہے جو ایک کتابِ مبین میں نہ ہو۔“

تَسْقُطُ مِنْ وَرَقَةٍ إِلَّا يَعْلَمُهَا وَحَبِّ فِي
ظُلُمَاتِ الْأَرْضِ وَلَا رَطْبٍ وَلَا
يَابِسٍ إِلَّا فِي كِتَابٍ مُبِينٍ۔

(الانعام: ۶: ۵۹)

جو بات اس روایت میں بیان ہوئی ہے، وہ بطورِ اصول قرآن مجید میں بھی مذکور ہے۔ سورہ قمر میں ہے:
”إِنَّا كُلَّ شَيْءٍ خَلَقْنَاهُ بِقَدَرٍ۔“

(ہے۔) (۴۹: ۵۴)

ان آیات اور زیر بحث روایت کے الفاظ کو سامنے رکھیں تو یہ بات متعین ہو جاتی ہے کہ مدعاے کلام صرف یہ ہے کہ اللہ تعالیٰ نے اس کائنات کی تخلیق سے بہت پہلے اس کی تمام اشیاء کے بارے میں تفصیلات لکھ دی تھیں۔ یہ تفصیلات ظاہر ہے کہ ہر پہلو سے تھیں۔ یعنی ان کی ساخت، خصوصیات، ان سے متعلق واقعات، ان کے وجود میں آنے اور معدوم ہونے کا وقت وغیرہ۔ غرض یہ کہ جو کچھ ظہور میں آتا ہے اور جو کچھ وجود میں لایا جائے گا، لکھ دیا گیا ہے۔ اس بات کے بیان سے مقصود یہ ہے کہ اللہ تعالیٰ کے علم کی وسعت اذہان میں راسخ ہو اور وہ علم الہی کے بارے میں کسی غلط فہمی میں مبتلا نہ رہیں۔

اس سے ہمارے لیے یہ عظیم حقیقت بھی واضح ہوتی ہے کہ ہماری زندگی کا ایک ایک پہلو اللہ تعالیٰ کے علم میں ہے۔ ہم آج کیا کر رہے ہیں، یہ بات اللہ تعالیٰ کے علم میں آج ہی نہیں آ رہی ہے، بلکہ یہ اللہ تعالیٰ کے علم میں بہت پہلے سے ہے اور زمین و آسمان کی تخلیق سے پچاس ہزار سال پہلے لکھ دی گئی تھی۔ جب یہ بات ہم پر واضح ہوتی ہے تو ہمارا اللہ تعالیٰ پر یقین و اعتماد مزید قوی ہو جاتا ہے۔ جب ہمیں معلوم ہے کہ زمین و آسمان کا کوئی معاملہ اللہ تعالیٰ کے لیے نیا نہیں ہے، ہمارے ساتھ ہونے والا کوئی معاملہ اس کی بے خبری میں نہیں ہوتا، اس کائنات کا کوئی گوشہ اس سے چھپا ہوا نہیں ہے، جو کچھ وقوع پذیر ہو رہا ہے، اس کے ہاں لکھا ہوا ہے تو ہم کسی اندیشے میں کیوں مبتلا ہوں۔ اللہ تعالیٰ نے یقیناً اپنے ازلی علم کی بنیاد پر ہماری دستگیری کا سامان بھی کر رکھا ہے۔

اس جملے میں بیان کی گئی دوسری چیز پچاس ہزار سال کی مدت ہے۔ یہ ایک خبر ہے اور اگر روایت بیان کرنے میں یا سمجھنے میں راوی سے غلطی نہیں ہوئی تو اس خبر کے درست ہونے میں کوئی شبہ نہیں کیا جاسکتا۔ یعنی جب تک کسی قوی دلیل سے یہ بات واضح نہیں ہو جاتی کہ یہ اطلاع درست نہیں ہے، ہم اسے صحیح سمجھیں گے۔ قرآن مجید میں مقادیر کے ایک کتابِ مبین میں لکھے جانے کا ذکر متعدد مرتبہ ہوا ہے، لیکن اس کے لکھے جانے کا زمانہ بیان نہیں ہوا۔

اس اطلاع کا معنوی پہلو ہم اوپر واضح کر چکے ہیں۔ بعض شارحین نے یہاں یہ کلامی نکتہ پیدا کیا ہے کہ آیا اللہ تعالیٰ کے علم میں یہ پچاس ہزار سال پہلے ہی تھیں یا ہمیشہ سے تھیں اور یہاں صرف لکھنے کا زمانہ بتایا گیا ہے۔ ہمارے نزدیک، اللہ تعالیٰ کی

ذات وقت اور جگہ یعنی زمان و مکان کے پیمانوں سے ماورا ہے۔ ہم چونکہ زمان و مکان کے اسیر ہیں اور انہی پیمانوں سے سوچنے کے عادی ہیں، لہذا ہمارے فہم کی تقریب کے لیے یہ اسلوب اختیار کیا جاتا ہے۔ لہذا ان الفاظ سے اس کی حقیقت سمجھنے کی کوشش کرنا اپنی حدود سے تجاوز ہے۔

تیسرا اہم نکتہ ’کان عرشہ علی الماء‘ سے متعلق ہے۔ سب سے پہلے تو یہ سمجھنے کی ضرورت ہے کہ قرآن مجید میں یہ کس مفہوم میں آیا ہے۔ چنانچہ قرآن مجید کا وہ مقام، یہ جملہ جس کا حصہ ہے اس طرح سے ہے:

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَ مُسْتَوْدَعَهَا، كُلٌّ فِي كِتَابٍ مُبِينٍ۔ وَ هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَ كَانَ عَرْشُهُ عَلَى الْمَاءِ لِيَلْزَمَكُمُ آبَاكُمْ أَحْسَنُ عَمَلًا، وَلَئِنْ قُلْتُمْ إِنَّكُمْ مَبْعُوثُونَ مِنْ بَعْدِ الْمَمُوتِ لَيَقُولَنَّ الَّذِينَ كَفَرُوا إِنْ هَذَا إِلَّا سِحْرٌ مُبِينٌ۔ (ہود ۱۱: ۷۰-۷۱)

”اور زمین کے ہر جان دار کا رزق اللہ ہی کے ذمہ ہے۔ اور وہ جانتا ہے اس کے ٹھکانے اور مدفن کو۔ ہر چیز ایک واضح کتاب میں درج ہے۔ اور وہی ہے جس نے آسمانوں اور زمین کو چھ دن میں پیدا کیا اور اس کا عرش پانی پر تھا، تاکہ تمہیں جانے کہ کون اچھے عمل کرنے والا ہے۔ اور اگر تم کہتے ہو کہ مرنے کے بعد تم لوگ اٹھائے جاؤ گے تو یہ کافر یہ کہتے ہیں کہ یہ تو بس ایک کھلا ہوا جادو ہے۔“

ان آیات میں زمین و آسمان سے پہلے کے معاملات زیر بحث ہی نہیں ہیں۔ یہاں یہ بتانا مقصود ہے کہ زمین و آسمان کی تخلیق کے بعد اللہ تعالیٰ ان کے معاملات کو کس طرح سے چلاتے چلے آ رہے ہیں۔ چنانچہ مولانا امین احسن اصلاحی نے اسے زمین ہی کے اوپر گزرنے والا ایک دور قرار دیا ہے:

”و ’کان عرشہ علی الماء‘۔ ’عرش‘ خدا کی حکومت کی تعبیر ہے۔ مطلب یہ ہے کہ اس کرۂ ارض کی خشکی نمودار ہونے سے پہلے پہلے یہ سارا کرہ مائی تھا اور اللہ کی حکومت اس پر تھی۔ پھر پانی سے خشکی نمودار ہوئی اور زندگی کی مختلف انواع انواع وجود میں آئیں اور درجہ بدرجہ پورا عالم ہستی آباد ہوا۔ یہی بات تو رات میں بیان ہوئی ہے، اگرچہ اس کے مترجموں نے مطلب خطہ کر دیا ہے۔ کتاب پیدائش کی پہلی ہی آیت میں یہ الفاظ ہیں: اور گہراؤ کے اوپر اندھیرا اور خدا کی روح پانی کی سطح پر گردش کرتی تھی۔“ (تذکرہ قرآن، ج ۴، ص ۱۰۹)

مولانا امین احسن اصلاحی مرحوم کی اس تصریح سے واضح ہو جاتا ہے کہ قرآن مجید کے اس جملے کا زیر بحث روایت کے موضوع سے کوئی تعلق نہیں ہے۔ یہ اضافہ، قریب قیاس یہی ہے کہ کسی راوی نے کیا ہے اور خیال ہوتا ہے کہ اس کا سبب جمع حدیث کے زمانے میں اس تفسیری رائے کا مقبول ہونا بنا ہے۔ غرض یہ کہ ہمارے نزدیک، اس روایت کے وہ متون ہی صحیح ہیں جن میں

یہ جملہ روایت نہیں ہوا۔

کتا بیات

ابن کثیر ج ۲، ص ۲۶۹۔ اعتقاد اہل السنہ، ج ۴، ص ۵۷۹۔ القدر، ج ۱، ص ۱۰۱۔ تحفۃ الاحوذی، ج ۶، ص ۳۰۷۔ مسلم، کتاب القدر، باب ۶۔ سنن ترمذی، کتاب القدر، باب ۱۴۔ مسند احمد، مسند عبداللہ بن عمرو بن العاص۔

تقدیر کا دائرہ اثر

عن ابن عمر رضی اللہ عنہ قال : قال رسول اللہ صلی اللہ علیہ وسلم: کل شیء بقدر حتی العجز و الکیس۔

”حضرت ابن عمر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ہر چیز مقدر کر دی گئی ہے، یہاں تک کہ بے چارگی اور ہوشیاری بھی۔“

لغوی مباحث

قدر: مقدار، اندازہ، طے شدہ شرح۔

حتی: یہ یہاں حرف جار کی حیثیت سے استعمال ہوا ہے۔

عجز: درماندگی و بے چارگی۔ کسی معاملے یا عمل کو کسی بھی سبب کے تحت نہ کرنے کی حالت میں ہونا۔

الکیس: یہ لفظ سمجھ داری کے معنی میں بھی آتا ہے اور چستی اور چالاکی کے معنی میں بھی۔ یہاں یہ دوسرے معنی زیادہ

موزوں لگتے ہیں۔

متون

صاحب مشکوٰۃ نے اس روایت کا ایک حصہ منتخب کیا ہے۔ پوری روایت میں صحابہ کی قدر کے بارے میں عمومی رائے بھی

بیان ہوئی ہے۔ مثلاً دیکھیے مسلم میں روایت کے الفاظ یہ ہیں:

عن طاؤس أنه قال: أدرکت ناسا
من اصحاب رسول الله صلى الله
عليه وسلم يقولون: كل شيء بقدر۔
قال: سمعت عبد الله بن عمر رضی
الله عنه يقول: قال رسول الله صلى
الله عليه وسلم كل شيء بقدر حتی
العجز والكيس أو الكيس و
العجز۔

”حضرت طاؤس رحمہ اللہ بیان کرتے ہیں کہ
انھوں نے صحابہ رضی اللہ عنہم میں سے کئی ایک کو یہ
کہتے ہوئے سنا ہے کہ ہر شے کی تقدیر ہے۔ اسی
طرح وہ بیان کرتے ہیں کہ انھوں نے حضرت
عبداللہ بن عمر رضی اللہ عنہ کو یہ روایت کرتے ہوئے
سنا کہ رسول اللہ صلی اللہ علیہ وسلم نے فرمایا:
ہر شے مقدر کر دی گئی ہے، یہاں تک کہ در ماندگی
اور ہوشیاری بھی۔“

اس روایت کا یہی متن کتب حدیث میں نقل ہوا ہے۔ طاؤس نے یہ روایت حضرت عبداللہ بن عمر رضی اللہ عنہ سے بیان کی
ہے۔ انھوں نے یہی الفاظ عبداللہ بن عباس سے بھی روایت کیے ہیں۔

معنی

یہ روایت تقدیر کے موضوع سے متعلق ہے۔ اس میں یہ بیان کیا گیا ہے کہ ہر چیز کی تقدیر ہے یہاں تک کہ ’عجز‘ اور
'کيس' جیسی چیزیں بھی پہلے سے طے شدہ ہیں۔ اس روایت کا پہلا جملہ قرآن مجید میں بعینہ موجود ہے۔ سورہ قمر میں خدا
کے مجرموں کا انجام بیان ہوا ہے۔ ان کی غلط فہمی دور کرنے کے لیے کہ یہ انجام جلدی کیوں سامنے نہیں آتا، فرمایا:

”ہم نے ہر چیز ایک اندازے کے ساتھ پیدا کی ہے

اور ہمارا حکم تو بس بیک دفعہ پلک جھپکنے کی طرح پورا ہو

گا۔“

إِنَّا كُلَّ شَيْءٍ خَلَقْنَاهُ بِقَدَرٍ ۖ وَمَا أَمْرُنَا
إِلَّا وَاحِدَةٌ ۖ نَّكْمُ بِالْبَصْرِ ۚ

(۵۴: ۴۹-۵۰)

یعنی ہر چیز ایک طے شدہ پروگرام کے تحت ہو رہی ہے۔ اس میں بندوں کی رعایت اور انصاف کے تقاضوں کے مطابق ہر
امر طے کیا گیا ہے۔ اس سے مجرموں کو اس غلط فہمی میں مبتلا نہیں ہونا چاہیے کہ عذاب کی خبر محض خالی خولی دھمکی ہے۔

قدر کا لفظ ان آیات میں طے شدہ پلان کے معنی میں آیا ہے۔ ہمارے نزدیک، زیر بحث روایت میں بھی یہی اسی معنی میں آیا
ہے۔

اس روایت کا دوسرا حصہ ’عجز‘ اور ’کيس‘ سے متعلق ہے۔ ’عجز‘ اس حالت کو کہتے ہیں جب آدمی کسی بھی وجہ سے
خواہ وہ وجہ خارجی حالات سے متعلق ہو یا باطنی کیفیات سے، کوئی کام بطریق احسن یا بالکل نہ کر پارہا ہو۔ اس کے متضاد مفہوم
کے لیے لفظ ’کيس‘ استعمال ہوا ہے۔ اس کے معنی ذکاوت کے ہیں۔ لیکن یہ نشاط، چستی اور ہشیاری کے معنی میں بھی آتا

ہے۔ ہم نے 'عجز' کی مناسبت سے 'کیس' کے دوسرے معنی کو ترجیح دی ہے۔ اور اس کے نتیجے میں 'عجز' کا لفظ بھی ایک خاص معنی تک محدود ہو جاتا ہے۔ 'عجز' سے یہاں آدمی کا کاموں کو ہشیاری سے نہ کرنا مراد ہے۔

گویا ہمارے نزدیک، روایت کا مطلب یہ ہے کہ اللہ تعالیٰ نے ہر چیز اور ہر معاملے کے لیے ایک پیمانہ مقرر کر رکھا ہے۔ یہاں تک کہ ہر انسان کو جو مزاجی خصوصیات دی گئی ہیں، وہ بھی طے شدہ ہیں۔ کچھ لوگ تیز گام اور پھر تیلے ہوتے ہیں اور کچھ لوگ سست رویا دھیمے مزاج کے ہوتے ہیں اور یہ دونوں چیزیں بھی اللہ تعالیٰ کے فیصلے کے مطابق دی گئی ہیں۔

کتبیات

موطا امام مالک، کتاب الجامع، باب ۱۲۔ مسند احمد، مسند عبداللہ بن عمر۔ مسلم، کتاب القدر، باب ۴۔ خلق افعال العباد، ج ۱، ص ۴۷۔ الاعتقاد، ج ۱، ص ۱۳۵۔ مسند الشہاب، ج ۱، ص ۱۴۹۔ صحیح ابن حبان، ج ۱۴، ص ۱۷۔

www.al-mawrid.org
www.javedahmadghamidi.com

قانونِ جہاد

(۸)

(گزشتہ سے پیوستہ)

دوسرے مقصد کے لیے بقرہ اور انفال، دونوں میں بالترتیب 'يَكُونُ الدِّينُ لِلَّهِ' اور 'يَكُونُ الدِّينُ كُلُّهُ لِلَّهِ' کی تعبیر اختیار کی گئی ہے۔ اس سے پہلے جنگ کا حکم 'فَاتْلُوهُمْ' کے الفاظ میں بیان ہوا ہے۔ سیاقِ کلام سے واضح ہے کہ اس میں ضمیر منصوب کا مرجع مشرکینِ عرب ہیں، لہذا یہ بات تو بالکل قطعی ہے کہ ان الفاظ کے معنی یہاں اس کے سوا کچھ نہیں ہو سکتے کہ دین سرزمینِ عرب میں پورا کا پورا اللہ کے لیے ہو جائے۔ یہ مقصد دو ہی صورتوں میں حاصل ہو سکتا تھا: ایک یہ کہ دین حق کے سوا تمام ادیان کے ماننے والے قتل کر دیے جائیں۔ دوسرے یہ کہ انھیں ہر لحاظ سے زیر دست بنا کر رکھا جائے۔ چنانچہ صلح و جنگ کے بہت سے مراحل سے گزر کر جب منکرینِ پوری طرح مغلوب ہو گئے تو بالآخر یہ دونوں ہی طریقے اختیار کیے گئے۔ مشرکینِ عرب اگر ایمان نہ لائیں تو انھیں ختم کر دینے کا حکم دیا گیا اور یہود و نصاریٰ کے بارے میں ہدایت کی گئی کہ ان سے جزیہ لے کر اور انھیں پوری طرح محکوم اور زیر دست بنا کر ہی اس سرزمین پر رہنے کی اجازت دی جائے۔ ان میں سے، البتہ جو معاندین تھے، انھیں جب ممکن ہو قتل یا جلا وطن کر دیا گیا۔

ہم نے تمہید میں لکھا ہے کہ اس مقصد کے لیے نبی صلی اللہ علیہ وسلم اور آپ کے صحابہ نے جو اقدامات کیے اور انھیں قتال کا جو حکم دیا گیا، اس کا تعلق شریعت سے نہیں، بلکہ اللہ تعالیٰ کے قانونِ اتمامِ حجت سے ہے۔ اس کتاب میں جگہ جگہ اس قانون کی تفصیل کی گئی ہے۔ اس کا خلاصہ یہ ہے کہ اللہ تعالیٰ کی حجت جب کسی قوم پر پوری ہو جاتی ہے تو منکرینِ حق پر اسی دنیا میں اللہ کا عذاب آ جاتا ہے۔ قرآن بتاتا ہے کہ عذاب کا یہ فیصلہ رسولوں کی طرف سے انذار، اندازِ عام، اتمامِ حجت اور اس کے بعد

ہجرت و برأت کے مراحل سے گزر کر صادر ہوتا اور اس طرح صادر ہوتا ہے کہ آسمان کی عدالت زمین پر قائم ہوتی، خدا کی دیونیت کا ظہور ہوتا اور رسول کے مخاطبین کے لیے ایک قیامت صغریٰ برپا ہو جاتی ہے۔ اس کی جو تاریخ قرآن میں بیان ہوئی ہے، اس سے معلوم ہوتا ہے کہ اس موقع پر بالعموم دو ہی صورتیں پیش آتی ہیں: ایک یہ کہ پیغمبر کے ساتھی بھی تعداد میں کم ہوتے ہیں اور اسے کوئی دارالہجرت بھی میسر نہیں ہوتا۔ دوسرے یہ کہ وہ معتد بہ تعداد میں اپنے ساتھیوں کو لے کر نکلتا ہے اور اس کے نکلنے سے پہلے ہی اللہ تعالیٰ کسی سر زمین میں اس کے لیے آزادی اور تمکن کے ساتھ رہنے بسنے کا سامان کر دیتے ہیں۔ ان دونوں ہی صورتوں میں رسولوں سے متعلق خدا کی وہ سنت لازم و بہ عمل ہو جاتی ہے جو قرآن میں اس طرح بیان ہوئی ہے:

”بے شک، وہ لوگ جو اللہ اور اس کے رسول کی مخالفت کر رہے ہیں، وہی ذلیل ہوں گے۔ اللہ نے لکھ رکھا ہے کہ میں غالب رہوں گا اور میرے رسول بھی۔“

إِنَّ الَّذِينَ يُحَادُّوْنَ اللّٰهَ وَرَسُوْلَهٗٓ،
أُولَٰئِكَ فِى الْآذِلِيْنَ - كَتَبَ اللّٰهُ
لَاٰغِلِيْنَ اَنَا وَرُسُلِىْ، اِنَّ اللّٰهَ قَوِيٌّ

عَزِيْزٌ۔ (المجادلہ: ۵۸: ۲۰-۲۱)

پہلی صورت میں رسول کے قوم کو چھوڑ دینے کے بعد یہ ذلت اس طرح مسلط کی جاتی ہے کہ آسمان کی فوجیں نازل ہوتیں، ساف و حاصب کا طوفان اٹھتا اور ابرو باد کے لشکر قوم پر اس طرح حملہ آور ہو جاتے ہیں کہ رسول کے مخالفین میں سے کوئی بھی زمین پر باقی نہیں رہتا۔ قرآن سے معلوم ہوتا ہے کہ قوم نوح، قوم لوط، قوم صالح، قوم شعیب اور اس طرح کی بعض دوسری قوموں کے ساتھ یہی معاملہ پیش آیا۔ اس سے متنبی صرف بنی اسرائیل رہے جن کے اصلاً کو حید ہی سے وابستہ ہونے کی وجہ سے سیدنا مسیح علیہ السلام کے ان کو چھوڑنے کے بعد ان کی ہلاکت کے بجائے ہمیشہ کے لیے مغلوبیت کا عذاب ان پر مسلط کر دیا گیا۔

دوسری صورت میں عذاب کا یہ فیصلہ رسول اور اس کے ساتھیوں کی تلواروں کے ذریعے سے نافذ کیا جاتا ہے۔ اس صورت میں قوم کو مزید کچھ مہلت مل جاتی ہے۔ رسول اس عرصے میں دارالہجرت کے مخاطبین پر اتمامِ حجت بھی کرتا ہے۔ اپنے اوپر ایمان لانے والوں کی تربیت اور تطہیر و تزکیہ کے بعد انھیں اس معرکہ حق و باطل کے لیے تیار بھی کرتا ہے اور دارالہجرت میں اپنا اقتدار بھی اس قدر مستحکم کر لیتا ہے کہ اس کی مدد سے وہ منکرین کے استیصال اور اہل حق کی سرفرازی کا یہ معرکہ سر کر سکے۔

رسول اللہ صلی اللہ علیہ وسلم کے معاملے میں یہی دوسری صورت پیدا ہوئی۔ چنانچہ اتمامِ حجت کے بعد پہلے یہود مغلوب ہوئے۔ معاہدات کی وجہ سے انھیں تحفظ حاصل تھا، لہذا ان میں سے جس نے بھی نقصِ عہد کا ارتکاب کیا، اللہ کے رسول کو جھٹلانے کی یہ سزا اس پر نافذ کر دی گئی۔ بنو قینقاع کو نبی صلی اللہ علیہ وسلم نے خیبر اور بنو نضیر کو شام کی طرف جلا وطن کر دیا۔ پھر

خیبر پر حملہ کر کے وہاں بھی ان کی قوت توڑ دی گئی۔^{۳۱} اس سے پہلے انھی کے لوگوں میں سے ابورافع اور کعب بن اشرف کو ان کے گھروں میں قتل کر دیا گیا۔^{۳۲} بنو قریظہ نے غزوہ خندق کے موقع پر غداری کی۔^{۳۳} احزاب کے دل بادل چھٹ گئے اور باہر سے کسی حملے کا خوف باقی نہیں رہا تو حضور صلی اللہ علیہ وسلم نے فوراً ان کا محاصرہ کر لیا۔ اس سے عاجز ہو کر انھوں نے درخواست کی کہ سعد بن معاذ رضی اللہ عنہ ہمارے حق میں جو فیصلہ کریں، وہ ہمیں منظور ہے۔ اس پر سعد بالاتفاق حکم بنائے گئے۔ قرآن میں کوئی متعین سزا چونکہ اس وقت تک ان کے لیے بیان نہیں ہوئی تھی، اس لیے سعد رضی اللہ عنہ نے تورات^{۳۴} کے مطابق فیصلہ کر دیا کہ بنو قریظہ کے بالغ مرد قتل کیے جائیں، عورتوں اور بچوں کو لونڈی غلام بنالیا جائے اور ان کا مال مسلمانوں میں بانٹ دیا جائے۔ سعد بن معاذ کا یہ فیصلہ نافذ کیا گیا اور اس کے مطابق ان کے تمام مرد قتل کر دیے گئے۔^{۳۵} اس کے بعد کوئی قابل ذکر واقعہ ان سے متعلق نہیں ہوا، یہاں تک کہ سورہ توبہ میں اللہ تعالیٰ کا حتمی فیصلہ ان کے بارے میں نازل ہو گیا۔ ارشاد فرمایا ہے:

فَاتَّبِعُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ۔

”اے اہل کتاب سے جنگ کرو جو نہ اللہ پر ایمان رکھتے ہیں، نہ قیامت کے دن کو مانتے ہیں، نہ اللہ اور اس کے رسول نے جو کچھ حرام ٹھہرایا ہے، اسے حرام ٹھہراتے ہیں اور نہ دین حق کو اپنا دین بناتے ہیں، (ان سے جنگ کرو) یہاں تک کہ وہ مغلوب ہو کر جزیہ ادا کریں اور ماتحت بن کر زندگی بسر کریں۔“

(۲۹:۹)

یہ حکم یہود و نصاریٰ دونوں کے بارے میں تھا۔ اللہ کے آخری پیغمبر کی طرف سے اتمام حجت کے نتیجے میں عذاب استیصال کا مستحق ہو جانے کے باوجود یہ ان کے لیے بڑی رعایت تھی جو ان کے اصلاً تو حید ہی سے وابستہ ہونے کی وجہ سے ان کے ساتھ کی گئی، لیکن انھوں نے اس سے فائدہ نہیں اٹھایا اور نبی صلی اللہ علیہ وسلم کے دنیا سے رخصت ہو جانے کے بعد ایک مرتبہ پھر غدار و نقض عہد کا رویہ اختیار کرنا شروع کر دیا۔ چنانچہ خیبر کے یہود اور نجران کے نصاریٰ، دونوں کو بالآخر سیدنا فاروق

۳۱ السیرۃ النبویہ، ابن ہشام، ج ۳، ص ۲۵۵-۲۷۷۔

۳۲ السیرۃ النبویہ، ابن ہشام، ج ۳، ص ۲۳-۲۸، ۲۱۵-۲۱۷۔ الطبقات الکبریٰ، ابن سعد، ج ۲، ص ۲۸۔

۳۳ السیرۃ النبویہ، ابن ہشام، ج ۳، ص ۱۸۰-۱۸۲۔

۳۴ استثناء، باب ۲۰، آیت ۱۰-۱۱۔

۳۵ السیرۃ النبویہ، ابن ہشام، ج ۳، ص ۱۸۸-۱۸۹۔

۳۶ بخاری، رقم ۲۷۰۰۔ کتاب الخراج، ابو یوسف، ص ۴۲۔ فتوح البلدان، البلاذری، ص ۷۳، الکامل فی التاريخ، ابن الاثیر، ج ۲، ص ۱۱۲۔

رضی اللہ عنہ نے ہمیشہ کے لیے جزیرہ نماے عرب سے جلا وطن کر دیا اور اس طرح اللہ تعالیٰ کی وہ بات ان کے بارے میں پوری ہو گئی جو قرآن میں اس طرح بیان ہوئی ہے:

وَلَوْ لَا اَنْ كَتَبَ اللّٰهُ عَلَيْهِمُ الْجَلَاءَ
لَعَذَّبْتَهُمْ فِي الدُّنْيَا وَلَهُمْ فِي الْاٰخِرَةِ
عَذَابُ النَّارِ۔ (الحشر: ۵۹)

مقرر رہی ہے۔“

مشرکین عرب بھی جب اسی طرح مغلوب ہو گئے تو سورہ توبہ میں اعلان کر دیا گیا کہ اب ان کے ساتھ آئندہ کوئی معاہدہ نہیں ہوگا اور ان کے لیے چار مہینے کی مہلت ہے، اس کے بعد رسوائی کا عذاب ان پر مسلط ہو جائے گا جس سے نکلنے کی کوئی راہ وہ اس دنیا میں نہ پاسکیں گے۔^۳ چنانچہ مکہ فتح ہوا اور جس طرح ان کے بعض معاندین بدر اور احد کے قیدیوں میں سے قتل کیے گئے تھے، اسی طرح اس موقع پر بھی قتل کر دیے گئے۔ اس سے پہلے سورہ توبہ کا یہ حکم ان کے بارے میں نازل ہو چکا تھا کہ حج اکبر کے موقع پر اس بات کا اعلان کر دیا جائے کہ حرام مہینے گزر جانے کے بعد مسلمان ان مشرکین کو جہاں پائیں گے، قتل کر دیں گے، الا یہ کہ وہ ایمان لائیں، نماز کا اہتمام کریں اور زکوٰۃ ادا کریں۔ اس سے مستثنیٰ صرف وہ لوگ قرار دیے گئے جن کے ساتھ متعین مدت کے معاہدات تھے۔ ان کے بارے میں ہدایت کی گئی کہ اگر وہ کوئی خلاف ورزی نہیں کرتے تو ان معاہدات کی مدت تک انھیں پورا کیا جائے گا۔ اس کے صاف معنی یہ تھے کہ مدت پوری ہو جانے کے بعد یہ معاہدین بھی اسی انجام کو پہنچیں گے جو جزیرہ نماے عرب کے تمام مشرکین کے لیے مقدر کر دیا گیا ہے۔ ایمان نہ لانے کی صورت میں یہ ان کے قتل عام کا اعلان تھا جو قرآن میں اس طرح بیان ہوا ہے:

”اور اللہ اور اس کے رسول کی طرف سے حج اکبر کے دن لوگوں میں منادی کر دی جائے کہ اللہ ان مشرکوں سے بری الذمہ ہے اور اس کا رسول بھی۔ اس لیے اگر توبہ کر لو تو یہ تمہارے لیے بہتر ہے اور اگر روگردانی کرو گے تو جان لو کہ تم اللہ کو عا جز نہیں کر سکتے، اور ان منکروں کو، (اے پیغمبر)، ایک دردناک عذاب کی بشارت دے دو۔ اس سے مستثنیٰ صرف وہ مشرکین ہیں جن سے تم لوگوں نے معاہدہ کیا اور انھوں نے اس میں نہ کوئی خیانت کی ہے اور نہ تمہارے خلاف کسی کی

وَ اِذَا نَ مِنَ اللّٰهِ وَرُسُوْلِهِ اِلَى النَّاسِ
يَوْمَ الْحَجِّ الْاَكْبَرِ اَنَّ اللّٰهَ بَرِئٌ مِّنَ
الْمُشْرِكِيْنَ وَرُسُوْلُهُ ، فَاِنْ تَبَتُّمْ
فَهُوَ خَيْرٌ لَّكُمْ ، وَاِنْ تَوَلَّيْتُمْ
فَاعْلَمُوْا اَنَّكُمْ عِندَ اللّٰهِ وَ
بَشِيْرُ الَّذِيْنَ كَفَرُوْا بِعٰدٰتِ الْاِيْمِ ، اِلَّا
الَّذِيْنَ عٰهَدْتُمْ مِّنَ الْمُشْرِكِيْنَ ثُمَّ
لَمْ يَنْقُصُوْكُمْ شَيْئًا وَّ لَمْ يُظَاهِرُوْا

عَلَيْكُمْ أَحَدًا فَاتِمُوا إِلَيْهِمْ عَهْدَهُمْ
إِلَى مُدَّتِهِمْ، إِنَّ اللَّهَ يُحِبُّ
الْمُتَّقِينَ۔ فَإِذَا انْسَلَخَ الْأَشْهُرُ الْحُرُمُ
فَاقْتُلُوا الْمُشْرِكِينَ حَيْثُ
وَجَدْتُمُوهُمْ وَخُذُوهُمْ
وَاحْصُرُوهُمْ وَاقْعُدُوا لَهُمْ كُلَّ
مَرْصِدٍ، فَإِنْ تَابُوا وَأَقَامُوا الصَّلَاةَ
وَاتَوُا الزَّكَاةَ فَخَلُّوا سَبِيلَهُمْ، إِنَّ اللَّهَ
غَفُورٌ رَحِيمٌ۔ (التوبة: ۳-۵)

مدد کی ہے۔ سوان کا معاہدہ ان کی قرارداد مدت تک
پورا کرو۔ اللہ، یقیناً ان لوگوں کو پسند کرتا ہے جو حدود کی
پابندی کرتے ہیں۔ پھر جب (حج کے بعد) حرام مہینے
گزر جائیں تو ان مشرکوں کو جہاں پاؤ، قتل کرو، انھیں
پکڑو، انھیں گھیر دو اور ہر گھات میں ان کی تاک لگاؤ۔
ہاں، اگر یہ توبہ کر لیں اور نماز کا اہتمام کریں اور زکوٰۃ ادا
کریں تو ان کی راہ چھوڑ دو، بے شک، اللہ بخشنے والا ہے،
وہ سراسر رحمت ہے۔“

ان اقدامات سے جنگ کا وہ مقصد تو بالکل آخری درجے میں پورا ہو گیا جو ’يكون الدين كله لله‘ کے الفاظ میں
بیان ہوا ہے، لیکن اوپر بیان کیا گیا ہے کہ اللہ تعالیٰ کے قانون اتمام حجت کی رو سے یہ تمام اقدامات درحقیقت اس ”شہادت“
کا لازمی نتیجہ تھے جو رسول اللہ صلی اللہ علیہ وسلم کے ذریعے سے عرب کے مشرکین اور یہود و نصاریٰ پر قائم ہوئی۔ قرآن نے بتایا
ہے کہ یہ جس طرح آپ کے ذریعے سے ان پر قائم ہوئی، اسی طرح آپ کے صحابہ جب آپ کی اس شہادت کے پس منظر میں
اور ”خیر امت“ بن کر اٹھے تو ان کے ذریعے سے جزیرہ نماے عرب سے باہر کی اقوام پر بھی قائم ہو گئی۔ قرآن نے صراحت
کی ہے کہ صحابہ کرام کو اللہ تعالیٰ نے اس شہادت کے لیے اسی طرح منتخب کیا، جس طرح وہ بنی آدم میں سے بعض جلیل القدر
ہستیوں کو نبوت و رسالت کے لیے منتخب کرتا ہے۔ ارشاد فرمایا ہے:

هُوَ اجْتَبَاكُمْ وَمَا جَعَلَ عَلَيْكُمْ فِي
الدِّينِ مِنْ حَرَجٍ، مِلَّةَ أَبِيكُمْ
إِبْرَاهِيمَ، هُوَ سَمَّاكُمُ الْمُسْلِمِينَ مِنْ
قَبْلُ وَفِي هَذَا لِيَكُونَ الرَّسُولُ
شَهِيدًا عَلَيْكُمْ وَتَكُونُوا شُهَدَاءَ
عَلَى النَّاسِ۔ (الحج: ۲۲-۲۸)

”اسی نے تم کو منتخب کیا اور دین کے معاملے میں تم پر
کوئی تنگی نہیں رکھی، تمھارے باپ ابراہیم کی ملت
تمھارے لیے پسند فرمائی۔ اس نے تمھارا نام مسلم رکھا
اس سے پہلے، اور اس (قرآن) میں بھی تمھارا نام مسلم
ہے؛ اس لیے (منتخب کیا) کہ رسول تم پر دین حق کی
شہادت دے اور دنیا کے باقی انسانوں پر تم اس دین کی
شہادت دینے والے ہو۔“

صلح حدیبیہ کے بعد ان اقوام کا تعین نبی صلی اللہ علیہ وسلم نے ان کے سربراہوں کو خط لکھ کر کر دیا تھا۔ یہ خطوط مختلف اقوام کے آٹھ سربراہوں کو لکھے گئے۔ چنانچہ جزیرہ نما میں اپنی حکومت مستحکم کر لینے کے بعد صحابہء کرام ان اقوام پر بھی اس اعلان کے ساتھ حملہ آور ہو گئے کہ اسلام قبول کرو یا زبردست بن کر جزیہ ادا کرنے کے لیے تیار ہو جاؤ۔ اس کے سوا اب زندہ رہنے کی کوئی صورت تمہارے لیے باقی نہیں رہی۔ ان میں سے کوئی قوم بھی اصلاً دینِ شرک کی علمبردار نہ تھی، ورنہ وہ اس کے ساتھ بھی وہی معاملہ کرتے جو مشرکین عرب کے ساتھ کیا گیا تھا۔

اس سے واضح ہے کہ یہ محض قتال نہ تھا، بلکہ اللہ تعالیٰ کا عذاب تھا جو اتمامِ حجت کے بعد سنتِ الہی کے عین مطابق اور ایک فیصلہء خداوندی کی حیثیت سے عرب کے مشرکین اور یہود و نصاریٰ پر اور اس کے بعد عرب سے باہر کی اقوام پر نازل کیا گیا۔ یہ، لا ریب انھی کا حق تھا جن کے ذریعے سے اللہ کی حجت ان اقوام پر قائم ہوئی اور جنہیں خود اللہ اور اس کے رسول نے 'شہداء اللہ فی الارض' قرار دیا۔ لہذا یہ بالکل قطعی ہے کہ منکرینِ حق کے خلاف جنگ اور اس کے نتیجے میں مفتوحین پر جزیہ عائد کر کے انھیں محکوم اور زبردست بنا کر رکھنے کا حق اب ہمیشہ کے لیے ختم ہو گیا ہے۔ قیامت تک کوئی شخص اب نہ دنیا کی کسی قوم پر اس مقصد سے حملہ کر سکتا ہے اور نہ کسی مفتوح کو محکوم بنا کر اس پر جزیہ عائد کرنے کی جسارت کر سکتا ہے۔ مسلمانوں کے لیے قتال کی ایک ہی صورت باقی رہ گئی ہے، اور وہ ظلم و عدوان کے خلاف جنگ ہے۔ اللہ کی راہ میں قتال اب یہی ہے۔ اس کے سوا کسی مقصد کے لیے بھی دین کے نام پر جنگ نہیں کی جاسکتی۔

(باقی)

۳۹۔ ان سربراہوں کے نام یہ ہیں: ۱۔ نجاشی شاہ حبش، ۲۔ مقوقس شاہ مصر، ۳۔ خسرو پرویز شاہ فارس، ۴۔ قیصر شاہ روم، ۵۔ منذر بن سادی حاکم بحرین، ۶۔ ہوذہ بن علی صاحب یمامہ، ۷۔ حارث بن ابی شمر حاکم دمشق، ۸۔ جعفر شاہ عمان۔

اجتہاد

[مدیر ”اشراق“ کے افادات سے مرتب کیا گیا]

قرآن و سنت کے ذریعے سے ہمیں جو دین ملا ہے اس کے دو اجزاء ہیں۔ ایک الحکمۃ اور دوسرے الشریعۃ۔
 ”الحکمۃ“، ایمانیات اور اخلاقیات کے مباحث پر مبنی ہے۔ توحید، رسالت، آخرت اور اس نوعیت کے دوسرے موضوعات ایمانیات کے ذیل میں اور عدل، رحم، احسان، حیا اور ان جیسے فطرت انسانی کے مسلمہ حقائق اخلاقیات کے ضمن میں زیر بحث آتے ہیں۔ موجودہ زمانے کی اصطلاح میں ہم ان مباحث کو فلسفہ و حکمت سے تعبیر کر سکتے ہیں۔
 ”الشریعۃ“ سے مراد مراسم عبودیت اور معاملات زندگی سے متعلق وہ قواعد و ضوابط ہیں جنہیں انسان اپنی عقل و فطرت کی بعض محدودیتوں کی وجہ سے بہ تمام و کمال دریافت نہیں کر سکتا۔ شریعت کے یہ قواعد و ضوابط بہت وضاحت کے ساتھ قرآن و سنت میں بیان ہوئے ہیں۔ اس کے تحت بندگی رب کے طریقے اور معاشرت، معیشت، سیاست، دعوت، جہاد، حدود و تعزیرات اور خور و نوش جیسے معاملات زندگی کے بارے میں اصول و ضوابط اور حدود و قیود بیان کیے جاتے ہیں۔ انہی کی بجا آوری پر انسان کی اخروی فوز و فلاح کا انحصار ہے۔

شریعت کے بارے قرآن مجید کے مطالعے سے حسب ذیل باتیں واضح ہوتی ہیں:
 ۱۔ شریعت سر تا سر اللہ تعالیٰ کی طرف سے نازل ہوتی ہے اور ان امور کے بارے میں انسان کی رہنمائی کرتی ہے جن سے انسان ناواقف ہو یا اس کی عقل صحیح رہنمائی کرنے سے قاصر ہو۔

وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا۔ (النساء: ۴: ۱۱۳)
 ”اللہ نے تم پر ”الکتاب“ اور ”الحکمۃ“ نازل فرمائی اور اس طرح تمہیں وہ چیز سکھائی جس سے تم واقف نہ تھے، اور اللہ کی تم پر بڑی عنایت ہے۔“

۱۔ قرآن مجید میں ”الشریعۃ“ کے لیے ”الکتاب“ کی اصطلاح بھی اختیار کی گئی ہے۔

۲۔ شریعت واضح اور متعین ہے۔ اس کی پیروی لازم ہے۔ اس کے مقابل میں کسی اور چیز کی پیروی ممنوع ہے۔

”پھر ہم نے تم کو دین کے معاملے میں ایک واضح شریعت پر قائم کیا ہے۔ اس لیے تم اسی کی پیروی کرو اور ان کی خواہشوں کے پیچھے نہ چلو جو علم نہیں رکھتے۔“

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ۔ (الباقیہ: ۴۵: ۱۸)

۳۔ اسلام سے پہلے انسانی تمدن میں ارتقا اور تغیر کے باعث اللہ تعالیٰ نے ہر امت کے لیے الگ الگ شریعت مقرر کی تھی۔

”تم میں سے ہر ایک کے لیے ہم نے ایک شرع اور منہاج مقرر کیا ہے، اور اللہ چاہتا تو تم سب کو ایک ہی لِحْلَلٍ جَعَلْنَا مِنْكُمْ شِرْعَةً وَمِنْهَا جَا وَلَوْ شَاءَ اللَّهُ لَجَعَلَكُمْ أُمَّةً وَاحِدَةً۔

امت بنادیتا۔ (المائدہ: ۵: ۴۸)

۴۔ دین کی تکمیل کے ساتھ ہی شریعت بھی مکمل ہو گئی۔ چنانچہ آج رہتی دنیا تک اسلامی شریعت ہی قطعی اور حتمی شریعت ہے:

الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا۔ (المائدہ: ۵: ۳)

آج میں نے تمہارے لیے تمہارے دین کو کامل کر دیا اور تم پر اپنی نعمت تمام کر دی اور تمہارے لیے اسلام کو دین کی حیثیت سے پسند فرمایا۔“

۵۔ اسلامی شریعت کے سوا کسی اور شریعت کو اللہ تعالیٰ کے ہاں شرف قبولیت حاصل نہیں ہے۔

”اور جو اسلام کے سوا کسی اور دین کا طالب بنے گا تو وہ اس سے قبول نہیں کیا جائے گا اور وہ آخرت میں نامرادوں میں سے ہوگا۔“

وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ۔ (آل عمران: ۸۵: ۳)

۶۔ اسلام میں داخل ہو جانے کے بعد کسی شخص کے لیے اس بات کی گنجائش نہیں ہے کہ وہ شریعت سے انحراف یا اس میں تغیر و تبدل کر سکے۔

”کسی مؤمن یا مومنہ کے لیے کوئی گنجائش نہیں ہے کہ جب اللہ اور اس کا رسول کسی معاملے کا فیصلہ کر دیں تو ان کے لیے اس میں کوئی اختیار باقی رہ جائے۔ اور جو اللہ اور رسول کی نافرمانی کرے گا تو وہ کھلی ہوئی گمراہی میں پڑا۔“

وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا۔ (الاحزاب: ۳۳: ۳۶)

۷۔ شریعت نہایت مختصر ہے۔

۸۔ بیشتر معاملات میں شریعت اصول وضع کرتی ہے اور جزئی تفصیلات کو بیان نہیں کرتی۔

اس شریعت کو جب ہم اپنے انفرادی یا اجتماعی وجود پر قانون کی صورت میں نافذ کرنے کا فیصلہ کرتے ہیں تو اس موقع پر دو طرح کے امور ہمارے سامنے آتے ہیں۔

ایک وہ امور جن میں شریعت کی طرف سے قانون سازی موجود ہے اور دوسرے وہ امور جن میں شریعت خاموش ہے۔ پہلی نوعیت کے امور میں ہم شریعت پر غور و تدبر کر کے اس کے مدعا اور منشا کو متعین کرتے ہیں۔ دوسری نوعیت کے امور میں ہم شریعت کے منشا تک پہنچنے کے لیے ”اجتہاد“ کا طریقہ اختیار کرتے ہیں۔

اجتہاد کا مفہوم

اجتہاد کا لغوی مفہوم کسی کام کو پوری سعی و جہد کے ساتھ انجام دینا ہے۔ اس کا اصطلاحی مفہوم یہ ہے کہ جس معاملے میں قرآن و سنت خاموش ہیں، اس میں نہایت غور و خوض کر کے دین کے منشا کو پا جانے کی جدوجہد کی جائے۔ یہ اصطلاح جس ماخذ سے وجود پزیر ہوئی ہے، وہ نبی صلی اللہ علیہ وسلم سے منسوب ایک روایت ہے۔ یہ روایت آپ صلی اللہ علیہ وسلم کی سیدنا معاذ بن جبل کے ساتھ ایک گفتگو پر مبنی ہے:

”سیدنا معاذ بن جبل بیان کرتے ہیں کہ جب

مجھے رسول اللہ صلی اللہ علیہ وسلم نے یمن بھیجا تو فرمایا کہ:

”جب تمہارے سامنے کوئی معاملہ فیصلہ کے لیے آئے

گا تو تم اس کا فیصلہ کس طرح کرو گے؟“ میں نے

جواب دیا: ”میں اس کا فیصلہ اللہ کی کتاب کی روشنی میں

کروں گا۔“ فرمایا: ”اگر اللہ کی کتاب میں اس کے

متعلق کوئی واضح بات نہ ملے تو کیا کرو گے؟“ میں نے

عرض کیا: ”پھر رسول اللہ کی سنت کے مطابق کروں گا۔“

پھر فرمایا: ”اگر رسول اللہ کی سنت میں بھی اس کے متعلق

کوئی واضح ہدایت موجود نہ ہو تو ایسی صورت میں کیا کرو

گے؟“ میں نے عرض کیا: ”تو پھر میں اجتہاد کروں گا اور

اس اجتہاد میں کوئی کسر نہ اٹھا رکھوں گا۔“ رسول اللہ صلی

عن معاذ انه قال لما بعثني رسول

الله صلى الله عليه وسلم الى اليمن،

قال: كيف تقضى اذا عرض لك

قضاء، قال: اقضى بكتاب الله۔

قال: فان لم يكن في كتاب الله،

قال: فبسنة رسول الله، قال: فان لم

يكن في سنة رسول الله، قال،

اجتهدوا رأي ولا آلو، قال، فضرِب

رسول الله صلى الله عليه وسلم

صدره و قال: الحمد لله الذي وفق

رسول رسول الله لما يرضى به

رسول اللہ۔ (ابوداؤد، کتاب الاقضیہ)

اللہ علیہ وسلم نے میری بات سن کر میرے سینے پر ہاتھ مارا اور فرمایا: ”اس اللہ کا شکر ہے جس نے رسول اللہ کے نمائندے کو اس بات کی توفیق دی جو رسول اللہ کو پسند ہے۔“

اس روایت کے الفاظ ’اجتہدو رائی‘ سے ’اجتہاد‘ کا لفظ ہمارے ہاں فقہ و قانون میں بطور اصطلاح استعمال ہونے لگا ہے۔

اس اصطلاح کو اگر مذکورہ روایت کی روشنی میں سمجھا جائے تو ہم کہہ سکتے ہیں کہ اجتہاد سے مراد اپنی عقل و بصیرت سے ان امور کے بارے میں رائے قائم کرنا ہے جن میں قرآن و سنت خاموش ہیں یا انھوں نے کوئی متعین ضابطہ بیان نہیں کیا۔ یہاں یہ واضح رہے کہ مذکورہ روایت سند کے اعتبار سے ضعیف ہے۔ اس کے مضمون سے، البتہ یہ تاثر ہوتا ہے کہ نبی صلی اللہ علیہ وسلم نے اس طرح کی کوئی بات ضرور ارشاد فرمائی ہوگی۔ مزید برآں حضرت عمر اور سیدنا عبداللہ بن مسعود رضی اللہ عنہم سے منسوب حسب ذیل روایات بھی اس کی تائید کرتی ہیں:

”جب تمہیں اللہ کی کتاب میں کوئی بات مل جائے تو اس کے مطابق فیصلہ کرو اور اس کے سوا کسی اور چیز کی طرف توجہ مت کرو اور جب کوئی ایسا معاملہ پیش آ جائے جس کے متعلق نہ اللہ کی کتاب میں ہو، نہ رسول اللہ کی سنت میں کچھ ہو اور نہ تم سے پہلے کسی اور ہی نے اس بارے میں کوئی فیصلہ کیا ہو تو تم اس معاملے میں اجتہاد کرنا چاہو تو اجتہاد کرو اور اگر توقف کرنا چاہو تو توقف کرو اور میں توقف کو تمھارے لیے بہتر خیال کرتا ہوں۔“

اذا وجدت شیئاً فی کتاب اللہ فاقض بہ ولا تلتفت الی غیرہ و اذا اتی شیء لیس فی کتاب اللہ و لیس فی سنة رسول اللہ ولم یقل فیہ احداً قبلك فان شئت ان تحتہد رایک فتقدم وان شئت ان تتاخر فتاخر و ما اری التاخر الا خیراً لك۔ (النسائی، کتاب آداب القضاۃ)

حضرت عبداللہ بن مسعود رضی اللہ عنہ بیان کرتے ہیں:

”پس اب تم میں سے جس کے سامنے کوئی معاملہ فیصلے کے لیے پیش ہو تو اسے چاہیے کہ کتاب اللہ کے مطابق فیصلہ کرے۔ اور اگر ایسا کوئی معاملہ آ جائے

فمن عرض له منکم قضاء بعد الیوم فلیقض بما فی کتاب اللہ فان جاء امر لیس فی کتاب اللہ فلیقض بما

قضى به نبیه صلی اللہ علیہ وسلم
فلیقض بما قضی به الصالحون فان
جاء امریس فی کتاب اللہ ولا
قضى به نبیه صلی اللہ علیہ وسلم
ولا قضی به الصالحون فلیحتهد
رایه ولا یقول انی اخاف انی
اخاف۔ (النسائی، کتاب آداب القضاۃ)

جس کا حکم کتاب اللہ میں نہ ہو تو اس کا فیصلہ نبی صلی اللہ
علیہ وسلم کے فیصلے کے مطابق کرے۔ اور اگر معاملہ ایسا
ہو کہ اس کا حکم نہ کتاب اللہ میں ہو اور نہ نبی صلی اللہ علیہ
وسلم نے اس کا فیصلہ فرمایا ہو تو صالحین نے اس کا جو
فیصلہ کیا ہو اس کی پیروی کرے۔ لیکن اگر ایک معاملہ
ایسا آ جائے جو نہ کتاب اللہ میں ہو، نہ نبی صلی اللہ علیہ
وسلم کے فیصلوں میں اور نہ صالحین نے اس سے پہلے
کبھی اس کا فیصلہ کیا ہو تو اپنی رائے سے (حق و صواب
تک پہنچنے کی) پوری کوشش کرے اور یہ نہ کہے کہ میں
ڈرتا ہوں، میں ڈرتا ہوں۔“

اجتہاد کا طریق کار

اگر کسی معاملے میں شریعت نے قانون سازی نہیں کی تو اس معاملے میں اجتہاد کے لیے پہلے یہ دیکھا جائے گا کہ اس سے
ملنے جلتے کسی دوسرے معاملے میں کوئی قانون موجود ہے۔ اگر کوئی قانون موجود ہے تو اس پر قیاس کر کے قانون وضع کر لیا
جائے گا۔ اگر کسی مشابہ معاملے میں قانون موجود نہیں ہے تو پھر یہ معلوم کیا جائے گا کہ شریعت میں کیا کوئی ایسا اصول موجود
ہے جس سے اس معاملے کے ضمن میں رہنمائی مل سکے۔ اگر کوئی اصولی ہدایت موجود ہے تو اس سے استنباط کر کے قانون بنالیا
جائے گا۔ اگر کوئی مشابہ معاملہ بھی موجود نہ ہو اور نہ اصولی ہدایت میسر ہو تو اپنی عقل سے کوئی رائے قائم کر کے اس کے مطابق
قانون سازی کر لی جائے گی، مگر اس موقع پر اس بات کا ہر حال میں لحاظ رکھا جائے گا کہ کوئی بات شریعت کے منشا کے خلاف یا
اس کے حدود سے تجاوز نہ ہو۔

اجتہاد کا دائرہ کار

مندرجہ بالا روایت کی روشنی میں اجتہاد کے دائرہ کار کو حسب ذیل نکات کی صورت میں متعین کیا جاسکتا ہے:

- ۱۔ اجتہاد کا تعلق انہی معاملات سے ہے جو کسی نہ کسی پہلو سے دین و شریعت سے متعلق ہیں۔
- ۲۔ انسانوں کو انفرادی یا اجتماعی حوالے سے جب بھی قانون سازی کی ضرورت پیش آئے تو انہیں چاہیے کہ وہ سب سے
پہلے قرآن و سنت سے رجوع کریں۔

۳۔ جن معاملات میں قرآن و سنت کی رہنمائی موجود ہے، ان میں قرآن و سنت کی پیروی لازم ہے۔

۴۔ جن معاملات میں قرآن و سنت خاموش ہیں، ان میں انسانوں کو چاہیے کہ اپنی عقل و بصیرت کو استعمال کرتے ہوئے

آرا قائم کریں۔

ان نکات کی بنا پر یہ بات بطور اصول بیان کی جاسکتی ہے کہ شریعت محل اجتہاد نہیں ہے، بلکہ محل اتباع ہے۔ محل اجتہاد صرف وہی امور ہیں جن کے بارے میں شریعت خاموش ہے۔ چنانچہ اجتہادی قانون سازی کرتے ہوئے، مثال کے طور پر عبادات کے باب میں، یہ قانون نہیں بنایا جاسکتا کہ تدن کی تبدیلی کی وجہ سے اب نماز فجر طلوع آفتاب کے بعد پڑھی جائے گی، معیشت کے دائرے میں یہ طے نہیں کیا جاسکتا کہ اب زکوٰۃ ڈھائی فی صد سے زیادہ ہوگی؛ سزاؤں کے ضمن میں یہ فیصلہ نہیں کیا جاسکتا کہ قتل کے بدلے میں قتل کے بجائے عمر قید کی سزا دی جائے گی۔ گویا شریعت کے دائرے میں علما اور محققین کا کام صرف اور صرف یہی ہے کہ احکام کے مفہوم و مدعا کو اپنے علم و استدلال کے ذریعے سے متعین کرنے کی کوشش کریں۔ اس میں ان کے لیے کسی تغیر و تبدل کی کوئی گنجائش نہیں ہے۔ البتہ، جس دائرے میں شریعت خاموش ہے، اس میں وہ دین و مذہب، تہذیب و تمدن اور عرف و رواج کو پیش نظر رکھتے ہوئے ہر طرح کی قانون سازی کر سکتے ہیں۔

اجتہاد کی اقسام

ہمارے فقہانے اجتہاد کی مختلف اقسام بیان کی ہیں۔ ان میں سے دو اقسام نمایاں ہیں۔ ایک اجتہاد مطلق ہے اور دوسری اجتہاد مقید ہے۔ اجتہاد مطلق سے ان کی مراد وہ امور ہیں جو بالکل نئے ہوں اور جن کے بارے میں اجتہاد کی مثال تاریخ میں موجود نہ ہو۔ اجتہاد مقید ان مسائل سے متعلق ہوتا ہے جو ماضی میں بھی پیش آئے ہوں اور جن پر اجتہادی کام کے نظائر بھی تاریخ میں موجود ہوں۔

ہمارے نزدیک، اجتہادی کام کی اس طرح کی تقسیم فہم مدعا کے لیے تو مفید ہو سکتی ہے، لیکن اپنی حقیقت کے اعتبار سے اجتہاد کی ایک ہی نوعیت ہے اور وہ ان معاملات میں رائے قائم کرنا ہے جن میں شریعت نے کوئی رہنمائی نہ کی ہو۔

اجتہاد کی شرائط

ہمارے روایتی علم فقہ میں مجتہد کے لیے کچھ ناگزیر شرائط کا تعین کیا جاتا ہے۔ ان میں سے نمایاں شرائط یہ ہیں:

۱۔ مجتہد ماخذ دین کی زبان یعنی عربی سے مکالمہ واقف ہو۔

۲۔ قرآن مجید کا جید عالم ہو۔

۳۔ سنت، حدیث اور عمل صحابہ سے پوری واقفیت رکھتا ہو۔

۴۔ ماضی کے اجتہادی اور فقہی کام پر گہری نظر رکھتا ہو۔

۵۔ صاحب تقویٰ ہو۔

یہ سب شرائط قابل لحاظ ہیں اور ان میں زمانے کی ضروریات کے پیش نظر بعض اضافے بھی کیے جاسکتے ہیں، مگر ہمارے

نزدیک اجتہاد کے معاملے میں اس نوعیت کی شرائط کو لازم ٹھہرانا اور ان کے بغیر کسی اجتہاد کو ناقابل قبول قرار دینا، حسب ذیل پہلوؤں سے نامناسب ہے:

ایک یہ کہ نبی صلی اللہ علیہ وسلم نے اجتہاد کی ہدایت فرماتے ہوئے یا کسی دوسرے موقع پر، اس نوعیت کی شرائط کو متعین نہیں فرمایا۔ چنانچہ دین کے جس معاملے میں آپ نے تحدید نہیں فرمائی، اس میں بغیر کسی ضرورت کے ہمیں کوئی حد بندی نہیں کرنی چاہیے۔

دوسرے یہ کہ اپنی حقیقت کے اعتبار سے شرائط کی بحث بالکل بے معنی ہے۔ اس کی وجہ یہ ہے کہ کسی اجتہادی رائے کی صحت یا عدم صحت کا فیصلہ علم و تقویٰ کی بنیاد پر نہیں، بلکہ دلیل و استدلال کی بنیاد پر ہوتا ہے۔ دلیل اگر قوی ہے تو کوئی وجہ نہیں کہ بعض مفروضہ شرائط کے پورا نہ ہونے کی بنا پر کسی اجتہاد کو رد کر دیا جائے اور اگر دلیل کمزور ہے تو اجتہاد خواہ کیسی ہی جامع الشرائط شخصیت نے کیا ہو، اسے بہر حال ناقابل قبول قرار پانا چاہیے۔

تیسرے یہ کہ یہ عین ممکن ہے کہ کسی معاملے میں متعلقہ شعبے کے ماہر کی رائے مذکورہ شرائط پر پورا اترنے والے کی رائے سے زیادہ واقع ہو۔ مثال کے طور پر یہ ہو سکتا ہے کہ طب کے کسی معاملے میں ایک ڈاکٹر کا اجتہاد عربی زبان و ادب کے کسی فاضل کے اجتہاد کے مقابلے میں زیادہ قریں حقیقت ہو۔ اسی طرح شریعت میں سود کی تعریف متعین ہو جانے کے بعد اس کے اطلاق کے معاملے میں کسی ماہر معیشت کی رائے کسی عالم دین کی رائے سے زیادہ صائب ہو سکتی ہے۔

اس بنا پر یہ ہم یہ کہہ سکتے ہیں کہ اجتہاد کے لیے کسی طرح کی کوئی قدغن نہیں ہے۔ یہ دروازہ ہر مسلمان کے لیے اس کی انفرادی یا اجتماعی حیثیت میں پوری طرح کھلا ہے۔

اجتہاد کا نفاذ

اب سوال یہ پیدا ہوتا ہے کہ کسی اجتہادی رائے کے رد و قبول یا مختلف اجتہادی آراء میں سے ترجیح و اختیار کا فیصلہ کون کرے گا؟

اجتہاد کے رد و قبول یا ترجیح و اختیار کی ضرورت دو موقعوں پر پیش آتی ہے: ایک اس موقع پر جب افراد کو ذاتی معاملات میں کوئی رائے قائم کرنا ہوتی ہے اور دوسرے اس وقت جب کسی اجتماعی معاملے میں قانون سازی کی ضرورت سامنے آتی ہے۔ ذاتی معاملات میں کسی رائے کو اختیار کرنے کا فیصلہ فرد کرتا ہے۔ مثال کے طور پر انتقال خون کا تقاضا سامنے آنے پر وہ اس کے جواز اور عدم جواز کے حوالے سے رائے قائم کر کے، عطیہ دینے یا نہ دینے کا فیصلہ کر سکتا ہے۔ جہاں تک اجتماعی سطح پر کسی اجتہادی رائے کو قانون کی شکل دینے کا تعلق ہے تو اس کا اختیار، سر تا سر مسلمانوں کے ارباب حل و عقد کو حاصل ہے۔ وہ خود بھی اجتہاد کر سکتے ہیں، کسی ماہر فن کی رائے کو بھی قانون کی شکل دے سکتے ہیں اور کسی عالم دین کا نقطہ نظر بھی قبول کر سکتے

ہیں۔ فیصلہ، بہر حال انھی کو کرنا ہے۔ ان کی اکثریت جس اجتہاد کو قبول کر لے گی، وہی قانون کی حیثیت سے نافذ العمل قرار پائے گا۔ مسلمانوں میں سے کسی شخص کے لیے اس کی خلاف ورزی جائز نہ ہوگی۔ اس سے اختلاف کا حق، البتہ ہر شخص کو حاصل رہے گا۔ ممکن ہے کہ اگر باب حل و عقد کسی کی اختلافی رائے سے متاثر ہو کر، بعد ازاں قانون میں تبدیلی کا فیصلہ کر لیں۔ چنانچہ قرآن و سنت کی تعمیر کا مسئلہ ہو یا کسی ایسے معاملے میں اجتہاد کا جس میں شریعت خاموش ہے، یہ مسلمانوں کے منتخب نمائندے ہی ہیں جن کے فیصلے سے کوئی رائے اسلامی ریاست میں قانون کا درجہ حاصل کر سکتی ہے۔

ماضی کے اجتہادی کام کی حیثیت

قانون و شریعت کے دائرے میں ہمارے جلیل القدر ائمہ نے بہت وقیع کام کیا ہے۔ انھوں نے اپنے فہم کے مطابق، شریعت کے مفہوم و مدعا کی تعیین، اس کی شرح و وضاحت اور مختلف معاملات پر اس کے اطلاق کا کام بھی کیا ہے اور فقہی معاملات میں اپنے حالات کے تقاضوں کے لحاظ سے اجتہادات بھی کیے ہیں۔ موجودہ زمانے میں اگر کوئی شخص اجتہادی کام کرنا چاہے تو وہ ان کے کام سے صرف نظر نہیں کر سکتا۔ لیکن، بہر حال یہ انسانی کام ہے۔ انسانی کام، ظاہر ہے کہ غلطی کے امکان اور اختلاف رائے سے مبرا نہیں ہو سکتا۔ لہذا، ان کی آراء سے اتفاق بھی ہو سکتا ہے اور اختلاف بھی کیا جاسکتا ہے۔ اسلامی تاریخ ان علمی اختلافات سے بھری پڑی ہے جو بعد میں آنے والوں نے ان کی آراء کے بارے میں کیے ہیں۔ ہمارے جدید علما نے دین و شریعت کے معاملے میں بھی اور فقہ و اجتہاد کے معاملے میں بھی اس علمی کام میں کوئی انقطاع نہیں آنے دیا۔

اجتہاد کے بارے میں بعض غلط فہمیاں

اجتہادی کام کے حوالے سے ہمارے اکثر اہل علم و دانش بعض غلط فہمیوں میں مبتلا ہیں۔ اس بنا پر ہمارے ہاں اس اصطلاح کے بارے میں کافی غلط بحث موجود ہے۔ ان غلط فہمیوں کی تفصیل حسب ذیل ہے:

ایک غلط فہمی یہ پائی جاتی ہے کہ معاملات زندگی سے متعلق ان امور میں بھی اجتہاد کیا جاسکتا ہے، جن میں شریعت کی ہدایات موجود ہیں۔ مثال کے طور تہذیبی ضروریات کے پیش نظر، خواتین کے لیے حجاب کے حدود، جہاد، طلاق، عورت کی شہادت، دیت اور اس طرح کے بعض دوسرے امور کے حوالے سے شریعت میں تغیر و تبدل اور ترمیم و اضافہ کیا جاسکتا ہے۔

ہم تمہید میں واضح کر چکے ہیں کہ یہ بات قرآن و سنت کے نصوص کے خلاف ہے۔ جن امور میں شریعت کی کوئی تصریح موجود ہے، ان میں کوئی تبدیلی نہیں کی جاسکتی۔ زبان و بیان کے کسی علمی اختلاف کی بنا پر یہ امور محل تحقیق تو ہو سکتے ہیں، محل اجتہاد ہرگز نہیں ہو سکتے۔ چنانچہ ان میں قرآن و سنت کے صحیح منشا تک پہنچنے کے لیے نئی تحقیق پیش کی جاسکتی ہے اور قدماء کی تحقیقات کو دلائل کی بنیاد پر غلط بھی قرار دیا جاسکتا ہے، مگر اس دائرے میں اجتہاد کا دروازہ ہرگز نہیں کھولا جاسکتا۔

دوسری غلط فہمی یہ ہے کہ امت میں اجتہاد کا دروازہ گزشتہ کئی صدیوں سے بند ہے۔

یہ بات درست نہیں ہے۔ حقیقت یہ ہے کہ امت مسلمہ کی چودہ سو سالہ تاریخ میں شاید ایک دن بھی ایسا نہیں آیا جب اجتہاد کا دروازہ بند ہوا ہو۔ یہ عمل پیغمبر اور صحابہ کے زمانے میں بھی جاری تھا، بعد کے ادوار میں بھی پورے تسلسل سے قائم رہا اور آج بھی بغیر کسی انقطاع کے جاری ہے۔ اجتہاد اس وقت بھی ہوتا رہا جب اقوام عالم کی قیادت و سیادت مسلمانوں کے ہاتھوں میں تھی اور اس وقت بھی ہو رہا ہے جب وہ محکومی کے دور سے گزر رہے ہیں۔ اجتہاد کے بارے میں یہ تصور ہمارے علما کے تقلید جامد پر اصرار کی وجہ سے پیدا ہوا ہے۔

تیسری غلط فہمی یہ ہے کہ فقہ شریعت ہی کا ایک حصہ ہے۔

فقہ، درحقیقت وہ قانون سازی ہے جو ہمارے فقہانے شریعت کی روشنی میں کی ہے۔ یہ الہامی نہیں، بلکہ انسانی کام ہے۔ یہ قوانین ہمارے فقہانے اپنے فہم دین کے مطابق، اپنے تمدن کے تقاضوں کے پیش نظر اور اپنے سیاسی و معاشرتی حالات کو ملحوظ رکھتے ہوئے وضع کیے ہیں۔ یہ ہمارے لیے واجب الاطاعت نہیں ہیں۔ ہم ان کی آرا سے اختلاف کر سکتے ہیں اور شریعت کی روشنی میں اپنے حالات کے لحاظ سے، جب چاہیں نئی فقہ مرتب کر سکتے ہیں۔

دستاویزاتِ بحیرہ مردار

(Dead Sea Scrolls)

بیسویں صدی کے وسط میں دریافت ہونے والی چند دستاویزات نے دنیا کے علمی حلقوں میں بائبل سے متعلق تحقیق کی ایک نئی جہت کا اضافہ کیا۔ یہ دستاویزات وادیِ قمران کے بعض غاروں سے دستیاب ہوئیں۔ چونکہ وادیِ قمران بحیرہ مردار (Dead Sea) کے کنارے واقع ہے اس لیے ان دستاویزات کو ہمارے ہاں ”دستاویزاتِ بحیرہ مردار“ کہا جاتا ہے۔ ان غاروں میں یہ دستاویزات طوامیر کی شکل میں مٹی کے بنے ہوئے مہتابوں میں محفوظ کی گئی تھیں۔ اس لیے علمی حلقوں میں ان دستاویزات کو ”طوامیرِ بحیرہ مردار (Dead Sea Scrolls=DSS)“ کے نام سے یاد کیا جاتا ہے۔

علمی حلقوں خصوصاً بائبل کے عہد نامہ قدیم کے محققین کو اس دریافت نے بہت سے نئے پہلوؤں سے روشناس کرایا چونکہ ان کا تعلق حضرت عیسیٰ کے عہد سے بھی تھا اس لیے یہ طوامیر عہد نامہ جدید کے محققین کی خصوصی توجہ کا مرکز بھی بنے۔ ذیل میں وادیِ قمران کے غاروں سے دریافت شدہ ان طوامیر پر مختلف پہلوؤں سے مختصر مگر جامع گفتگو کی جائے گی۔

دستاویزاتِ بحیرہ مردار کا تعارف:

دستاویزاتِ بحیرہ مردار ۱۹۴۷ء سے لے کر ۷۰ء کے عشرے کے نصف اول تک کے دوران میں اردن اور

۱۔ طوامیر: طومار کی جمع۔ انگریزی میں سکرول (Scroll) کہتے ہیں۔ زمانہ قدیم میں جب کاغذ ایجاد نہیں ہوا تھا، تو لکھنے کے لیے مختلف قسم کی اشیاء استعمال کی جاتی تھیں۔ ان میں سے ایک پیپرس (Papyrus) ہے۔ دریائے نیل کے دہانے کے علاقے میں ایک قسم کے سرکندے پیدا ہوتے تھے۔ ان کے پتوں کو پہلے عرضاً بچھا جاتا۔ پھر ان پر طولاً دوسری تہ لگا دی جاتی۔ ان کے درمیان کوئی چپکنے والی چیز رکھی جاتی اور انھیں کوٹ کر اور کناروں کو مناسب انداز میں کاٹ کر تھیس پیپر کے سائز کا ایک کاغذ تیار کیا جاتا تھا۔ پھر ان کاغذوں کو جوڑ کر یا سی کر قریباً تیس فٹ لمبی پٹی بنائی جاتی تھی۔ اس کے دونوں سروں کو گول لکڑی (Roller) سے جوڑ دیا جاتا تھا۔ پھر اسے پلیٹ کر اس کا ایک بیلن سا بنایا جاتا تھا۔ اسے طومار یا سکرول (Scroll) کہا جاتا ہے۔

اسرائیل کے صحرائی علاقے میں موجود غاروں سے برآمد ہوئیں جو بحیرہ مردار کے ساحل کے قریب واقع ہیں۔ ان دستاویزات کا زیادہ تر حصہ وادیِ قمران (Wadi Qumran) سے برآمد ہوا جو بحیرہ مردار کے شمال مغربی ساحلی حصے میں واقع ہے۔ چند مزید دستاویزات جیسے طومار مسادا (Massada Scrolls) اور وادیِ مریجات سے دریافت شدہ دستاویزات کو بھی دستاویزاتِ بحیرہ مردار ہی میں شامل سمجھا جاتا ہے۔ دراصل یہ تمام دستاویزات یہودیوں کے ایک فرقے کی لائبریری کا حصہ تھے۔ یہ فرقہ جسے اسیٰنی (Essenes) کہا جاتا تھا، حضرت عیسیٰ کی پیدائش سے تقریباً تین صدیاں قبل وجود میں آیا۔ اس دوران میں بنی اسرائیل پر یکے بعد دیگرے یونانیوں اور رومیوں کی حکومت رہی۔

دستاویزاتِ بحیرہ مردار ہی کے سلسلے کی ایک کڑی وہ دستاویزات ہیں جو ۱۸۹۶ء میں ان کی دریافت کے آغاز سے تقریباً نصف صدی قبل قاہرہ کے قریب فسطاط کی ایک یہودی عبادت گاہ (Ezra Synagogue) سے دریافت ہوئی تھیں۔ ان دستاویزات کو دستاویزاتِ دمشق (Damascus Documents)، صدوقی دستاویزات (Zadokite Documents) اور دستاویزاتِ جنیزہ قاہرہ (Cairo Genazah) بھی کہا جاتا ہے۔ ان میں یہودیوں کے ایک فرقے سے متعلق معلومات اور ان کے عقائد کا ذکر موجود تھا۔ دستاویزاتِ بحیرہ مردار کی دریافت کے بعد پتا چلا کہ مذکورہ تحریروں میں جس یہودی فرقے کا ذکر ہے وہ یہی اسیٰنی ہیں۔ انسائیکلو پیڈیا امریکانا میں ان دستاویزات کا تعارف بڑے جامع انداز میں پیش کیا گیا ہے۔ اس میں درج ہے کہ ان دستاویزات میں عہد نامہ قدیم (توراة وغیرہ) کی قدیم ترین نقول دستیاب ہوئی ہیں۔ اس کے علاوہ متعدد غیر از بائبل کتب مثلاً کتابِ انوخ، کتابِ یسوعا و غیرہ کے گم شدہ اصل نسخے بھی دستیاب ہوئے ہیں۔ بحیرہ مردار کے ان غاروں سے اسیٰنی فرقے کی ذاتی تحریریں بھی حاصل ہوئی ہیں۔ ان تحریروں کے مطالعے سے مسیحیت کے آغاز اور حضرت یحییٰ اور حضرت مسیح کی

۲ *Encyclopedia of Religion*, McMillan Pub. Co. N.Y., (1986), Vol-4, p. 249.

۳ *The Standard Jewish Encyclopedia*, Ed. by Cecil Roth, W.H. Allen, London, (1959), p. 386.

۴ جنیزہ (Genazah) ایسا محفوظ مقام ہے جہاں پر بوسیدہ مقدس کتب کو محفوظ کیا جاتا تھا۔ یہودی علماء ایسے مقدس دھاتی ظروف اور تحریروں کو، جو استعمال کے قابل نہیں رہتے تھے، ضائع کرنے کے بجائے کسی خفیہ جگہ پر چھپا دیتے تھے۔ عموماً یہودی عبادت گاہ سے متصل کسی خفیہ کمرے، تہ خانے یا کسی غار میں ان مقدس چیزوں کو چھپایا جاتا تھا۔ اس خفیہ مقام کو جنیزہ کہتے ہیں۔ (دی سٹینڈرڈ جیوگرافک انسائیکلو پیڈیا، ص ۷۳۶)۔

۵ *The Standard Jewish Encyclopedia*, p. 1952.

۶ *Encyclopedia of Religion*, Vol-4, p.249.

دعوت سے متعلق آگاہی حاصل ہوتی ہے۔ مزید برآں ان دستاویزات کی اہمیت کی ایک اور وجہ یہ بھی ہے کہ ان کے ذریعے عہد نامہ قدیم کے ہفتادی یونانی ترجمے کی نقول بھی دستیاب ہوئی ہیں، جو عہد نامہ قدیم کے متن کی ابتدائی تاریخ مرتب کرنے میں بہت معاون ہیں۔ اس سے ظاہر ہوتا ہے کہ یہ دستاویزات بائبل کی تاریخ میں ایک عظیم دریافت ہیں۔ اصل اقتباس درج ذیل ہے:

The Dead Sea Scrolls include the oldest known copies of the Old Testament scriptures as well as the long-lost originals of several books of the Apocrypha and of such celebrated pseudepigraphic, or non-Biblical, Jewish religious works as the books of Enoch, Jubilees, and the Testaments of the Twelve Patriarchs. There are also a number of sectarian writings that throw light on the religious climate of the Holy Land during the nascent years of Christianity and that provide a backdrop to the missions of John the Baptist and Jesus. In addition, there are early copies of the Septuagint (Greek) version of the Old Testament, which help to reconstruct the textual history of that earliest of Bible translations. The Dead Sea Scrolls have been acclaimed as "the greatest manuscript discovery ever made in the field of biblical studies." [stress added]

انٹرپرائز ڈکشنری آف دی بائبل نے ان دستاویزات سے متعلق تعارفی کلمات میں انھیں بائبل کی تاریخ، یہودی مذہب اور مسیحیت کی ابتدا کے حوالے سے بہت اہم دریافت قرار دیا ہے۔ مقالے کا مصنف لکھتا ہے:

[DSS are] The writings of an Essene community which were discovered in 1947 near the Dead Sea. These scrolls and the fragments found with them represent the most important find of MSS bearing on the Bible, the Jewish religion, and the beginnings of Christianity. [△]

انسائیکلو پیڈیا جوڈیکا دستاویزات بحیرہ مردار کے تعارف میں بیان کرتا ہے کہ ان دستاویزات میں وہ تمام

△ *The Encyclopedia Americana*, Grolier Incorporated, Connecticut. (1984), Vol-3, p.553.

△ *The Interpreter's Dictionary of the Bible*, (Under Entry: Dead Sea Scrolls" by O.Betz), Abingdon Press,

مسودے شامل ہیں جو قمران اور اس کے گرد و نواح (مثلاً مربعات، خربۃ میرد، عین جدی اور مسادا وغیرہ) سے حاصل ہوئے۔

The popular designation given to collections of manuscript material found in 1947 and the following years in various areas west of the Dead Sea, notably Qumran, Murabbaat, Khirbat Mird, together with En-Gedi, Masada. This entry concentrates on those found in the Qumran region (by far a greatest in bulk and probably in importance); those found at En-Gedi, Masada, and Murabbaat are treated under these respectively.^۹

یہ دستاویزات زیادہ تر بائبل کے عہد نامہ قدیم کے متن پر مشتمل ہیں۔ اس کے علاوہ بعض دستاویزات میں اس فرقے کے اپنے عقائد بھی درج ہیں۔

دستاویزات بحیرہ مردار اور ان سے متعلقہ آثار قدیمہ کی دریافت

۱۔ دستاویزات بحیرہ مردار کی دریافت

ان دستاویزات کی دریافت ایک اتفاقی واقعہ کا نتیجہ ہے۔ فروری یا مارچ ۱۹۴۷ء میں تعمیر یہ قبیلے کا ایک پندرہ سالہ نوجوان محمد الذب اور اس کا ایک ساتھی بکریاں چراتے ہوئے بحیرہ مردار کے مغربی کنارے تک پہنچ گئے۔ یہاں ان کی ایک بکری گم ہو گئی۔ ان میں سے ایک لڑکا اس بکری کی تلاش میں ایک غار کے دہانے تک پہنچ گیا۔ اس لڑکے نے بکری کی موجودگی کا اندازہ لگانے کے لیے غار میں ایک پتھر پھینکا۔ اتفاق سے یہ پتھر مٹی کے ایک برتن سے جا ٹکرایا۔ لڑکا اس غیر مانوس آواز پر چونکا اور اپنے ساتھی لڑکے کو بلا لایا۔ دونوں ریگتے ہوئے غار کے اندر جانچنے اور یہاں انھیں مٹی کے آٹھ برتن ملے۔ انھوں نے ایک برتن کھولا تو اس میں سے چرمی کاغذ نکلے۔ جنھیں باہم سی کر

N.Y.(1962), Vol-1, p. 790.

۹ *Encyclopaedia Judaica*, (Under Entry, dead-sea-scrolls), CD-Rom Edition, Judaica Multimedia (Israel)

Ltd.(1997), Ver-1.0, p.1.

۱۰ DSS کی دریافت اور اس کے بعد کے واقعات مندرجہ ذیل کتب سے اخذ کیے گئے ہیں:

Dr. Miller Burrows, *Dead Sea Scrolls*, The Viking Press, N.Y., (1956), pp.3-69.

F.F.Bruce, *Second Thoughts on the Dead Sea Scrolls*, WM.B.Eerdmans Pub.Co.,

Michigan, (1956), pp.15-33.

طوماروں کی صورت میں سوتی کپڑے میں لپیٹ دیا گیا تھا۔ انھوں نے یہ تمام چیزیں کئی ہفتے تک اپنے پاس رکھیں۔ بالآخر یہ لڑکے ان طوامیر کے ساتھ بیت اللحم پہنچ گئے۔

یہ دستاویزات اتفاقی دریافت کے بعد بھی کافی مدت تک ارباب علم و تحقیق سے مخفی رہیں اور اہل علم کے ہاتھوں تک پہنچنے کے لیے انھیں بڑے طویل اور دلچسپ مراحل سے گزرنا پڑا۔ محمد الذہب اور اس کے دوستوں نے یہ دستاویزات بیت اللحم کے ایک مسلمان شیخ کو دکھائیں۔ لیکن وہ ان دستاویزات کی زبان سے واقف نہ تھا۔ اس کے خیال میں یہ سریانی (Syriac) زبان میں لکھی ہوئی تھیں۔ چنانچہ اس نے یہ دستاویزات بیت اللحم کی سریانی آرٹھوڈوکس کمیونٹی (Syriac Orthodox Community) کے ایک رکن خلیل اسکندر کے پاس بھجوا دیں۔ خلیل اسکندر ان دستاویزات کی تحریر سے ناواقفیت کی بنا پر یروشلم چرچ کے ایک رکن جارج یسیعہ (George Isaiah) کے پاس لے گیا۔ اس نے بھی ان دستاویزات سے اپنی لاعلمی کا اظہار کیا۔ وہ دونوں ان دستاویزات کو چرچ کے آرچ بشپ سیموئیل (A.Y. Samuel) کے پاس لے گئے۔ آرچ بشپ سیموئیل ان دستاویزات کو دیکھنے والے وہ پہلے عالم تھے جو ان طوامیر کی قدر و قیمت کسی حد تک پہچان سکے۔ انھوں نے اس کے چند ٹکڑوں کا بغور جائزہ لے کر بتایا کہ یہ چمڑے کے طومار ہیں۔ آرچ بشپ نے یہ دستاویزات خرید لیں۔ اس واقعے کے کئی ہفتے بعد ایک مرتبہ پھر خلیل اسکندر اور جارج یسیعہ آرچ بشپ سے ملنے آئے۔ وہ اپنے ساتھ تین بدوؤں کو لائے تھے، جن کے پاس چند مزید دریافت شدہ طوامیر تھے۔ لیکن انھیں چرچ میں آنے کی اجازت نہ مل سکی۔ ان میں سے دو بدوؤں نے اپنے طوامیر جارج یسیعہ کے پاس رکھوا دیے اور تیسرا انھیں اپنے ساتھ لے گیا۔ غالباً یہی وہ طوامیر ہیں جنہیں نومبر میں پروفیسر سکینیک (Prof. Sukenik) نے حاصل کیا تھا۔ دو ہفتوں کے بعد دونوں بدو جارج یسیعہ کے پاس آئے اور وہاں سے وہ سینٹ مارک کی خانقاہ (St. Mark Monastery) پہنچے۔ اس مرتبہ وہ آرچ بشپ کے ساتھ ملاقات میں کامیاب ہو گئے۔ آرچ بشپ نے ان بدوؤں کے ملکیتی پانچوں طوامیر خرید لیے۔

اس دوران پروفیسر سکینیک کو ایک تاجر نے چند طوامیر اور کچھ مرتبان بھی دکھائے جو سکینیک نے خرید لیے۔ جس دن یہ معاملہ طے پایا اسی دن اقوام متحدہ کی جنرل اسمبلی نے فلسطین کی تقسیم کی قرارداد منظور کر لی۔ اس کے نتیجے میں عربوں اور یہودیوں کے تعلقات سخت کشیدہ ہو گئے۔ اس سب کے باوجود ڈاکٹر سکینیک ان طوامیر اور مرتبانوں کو بیت اللحم سے یروشلم تک لے جانے میں کامیاب ہو گیا۔ یروشلم میں اسے چند مزید دستاویزات بھی مل گئیں۔

ڈاکٹر ملر برنز (Dr. Miller Burrows) امریکن سکول، یروشلم کے ڈائریکٹر اور عبرانی زبان کے ماہر

تھے۔ ڈاکٹر بڑ وز جب فروری ۱۹۴۸ء میں عراق کے دورے سے واپس آئے تو انھوں نے ان دستاویزات کو اپنی خصوصی توجہ کا مرکز بنایا۔ انھوں نے پہلی پانچ دستاویزات میں سے ایک کو اپنے سکول کے نصاب میں شامل کر لیا۔ ڈاکٹر بڑ وز نے آرج بشپ سیموئیل کو بتایا کہ کتاب یسعیاہ کا طومار غالباً بابیل کے قدیم ترین مخطوطے کا درجہ رکھتا ہے۔ جونہی آرج بشپ کو یہ علم ہوا، اس نے ان مخطوطوں کو فلسطین سے باہر بھجوا دیا۔

۱۹۴۹ء کے آغاز میں آرج بشپ امریکہ آئے اور یہ قیمتی دستاویزات بھی اپنے ساتھ لے آئے۔ ان دستاویزات کو آرج بشپ نے تین سال کے لیے مشرقی علوم کے تحقیقی ادارے امریکن سکول آف اورینٹل ریسرچ کے حوالے کر دیا تاکہ انھیں شائع کیا جاسکے۔ چنانچہ یہ ذمہ داری ڈاکٹر ملر بروز اور ان کے دو ساتھیوں ڈاکٹر ٹریور (Dr. Trever) اور ڈاکٹر براؤن لی (Dr. W.H. Brownlee) کو سونپی گئی۔

پہلی چار دستاویزات میں سے ایک کتاب یسعیاہ پر مشتمل تھی۔ یہ عبرانی زبان میں تھی۔ دوسری دستاویز کتاب حقوق کے پہلے دو ابواب پر مشتمل تھی۔ یہ بھی عبرانی زبان میں لکھی گئی تھی۔ تیسری دستاویز دو حصوں میں بٹی ہوئی تھی۔ یہ اس یہودی فرقے کے اپنے سماجی ضابطے کا دستور العمل تھا۔ چوتھا طومار وہ تھا جو ڈاکٹر بڑ وز اور ان کے ساتھیوں سے کھولا نہ گیا تھا۔ اسے کافی عرصے کے بعد اس وقت کھولا گیا جب یہ اسرائیلی حکومت کی ملکیت میں آ گیا۔ ڈاکٹر ٹریور کی رائے کے مطابق یہ کتاب لاماخ (Lameckh) تھی۔ لیکن جب فروری ۱۹۵۶ء میں ماہرین اسے کھولنے میں کامیاب ہوئے تو انھوں نے بتایا کہ یہ کتاب لاماخ نہیں بلکہ کتاب پیدائش (Genesis) کے ابواب پانچ سے پندرہ کا آرامی ترجمہ ہے جس میں لاماخ کے ساتھ ساتھ بہت سی دوسری شخصیات جیسے ابراہیم وغیرہ کا ذکر موجود ہے۔

مندرجہ بالا پہلی چار دستاویزات کے علاوہ مزید تین دستاویزات پروفیسر سکلیک کی ملکیت تھیں۔ ان میں سے ایک حمدیہ نظموں پر مشتمل تھی جنھیں ”شکر گزاری کی حمدوں“ (Hymns of Thanksgiving) کا نام دیا گیا۔ دوسری کو پروفیسر سکلیک نے ”ضابطہ جنگ“ (The War of the Children of Light with the Children of the Darkness) کا نام دیا۔ اسے مختصراً ”Rules of War“ کے نام سے بھی پکارا جاتا ہے۔ تیسری دستاویز میں کتاب یسعیاہ ہی کی ایک اور نقل تھی۔ اس میں باب ۴۱ سے بعد کی آیات تقریباً مکمل تھیں لیکن ابتدائی ابواب مکمل نہ تھے۔

اسی دوران آرج بشپ سیموئیل امریکن سکول کے پروفیسر براؤن لی تک رسائی حاصل کرنے میں کامیاب ہو گئے۔ پروفیسر براؤن لی نے ان طومار کی فوٹو کاپی کی اور انھیں واپس سینٹ مارک کی خانقاہ میں رکھ آئے۔ پہلے چند طومار کا بغور جائزہ لینے کے بعد پروفیسر براؤن لی نے ان ٹکڑوں میں موجود آیات پڑھیں اور پہچان لیا کہ یہ

کتاب یسعیاہ کی آیات ہیں۔ اسی دوران دوسری تصاویر آگئیں۔ ان پر تحقیق کی گئی تو معلوم ہوا کہ یہ کتاب حبوق کی تفسیر ہے۔ کچھ عرصے کے بعد بشارت نے آرامی طومار کو پڑھنے کے لیے بھی علماء سے رابطہ شروع کر دیا۔

پہلے غار سے دریافت ہونے والی ان دستاویزات کی اہمیت کے پیش نظر ماہرین نے ارادہ کیا کہ جلد از جلد اس علاقے کا اچھی طرح معائنہ کیا جائے۔ ڈاکٹر بروز اور ان کے ساتھی ابھی یہ ارادہ کر ہی رہے تھے کہ عرب اسرائیل جنگ شروع ہو گئی۔ اقوام متحدہ کے بااختیار نمائندوں کی زیر نگرانی جب اسرائیل کی سرحدوں کا تعین ہوا اور ان کی نگرانی شروع ہوئی تو ان غاروں تک رسائی کی امید پیدا ہو گئی۔ اتفاق سے اقوام متحدہ کے ایک بلجیمن (Belgian) نمائندے کیپٹن فلپ کی کوششوں سے ماہرین کی ایک ٹیم کی ان غاروں تک رسائی ممکن ہوئی۔ اس ٹیم میں فادر ڈی واکس (De Vax)، ہارڈنگ (Harding) اور ان کے پندرہ ساتھی موجود تھے۔ ہارڈنگ اور ڈی واکس تقریباً دو سال قبل بھی یہاں آئے تھے لیکن کوئی اہم دریافت نہ کر سکے تھے۔

۲۔ خربۂ قمران (Khirbat Qumran) کی دریافت

ماہرین آثار قدیمہ نے بڑی احتیاط سے ایک اور غار کی کھدائی شروع کی۔ اس کا آغاز ڈاکٹر ملر بورس کے بقول ۲۴ نومبر ۱۹۵۱ء کو ہوا۔ یہ کھدائی تقریباً تین ہفتے جاری رہی۔ اس کھدائی کے دوران میں ایک بڑی عمارت کے آثار بھی ملے۔ یہ عمارت ۱۱۸ فٹ لمبی اور تقریباً ۹۶ فٹ چوڑی تھی۔ اس کے علاوہ کئی گنبد بھی نکلے جو ساتھ والے ایک قبرستان کا حصہ تھے۔ یہ آثار قدیمہ بہت پہلے سے خربۂ قمران (Khirbat Qumran) کے نام سے مشہور تھے۔ ۱۹۵۱ء کے نومبر اور دسمبر میں خربۂ قمران میں تین کمروں کے آثار ملے۔ مزید کھدائی پر یہاں سے ایک سکے بھی برآمد ہوا۔ یہ تینوں کمرے پہلے غار میں موجود کمروں کے مشابہ تھے۔ ۱۹۵۳ء سے ۱۹۵۵ء تک مزید کھدائیاں جاری رہیں جس کے نتیجے میں نئے نئے حقائق سامنے آتے رہے۔^{۱۱}

ان تحقیقات کی روشنی میں یہ بات واضح ہو گئی کہ خربۂ قمران دراصل ایک بڑی اور منظم جماعت کا ہیڈ کوارٹر تھا۔ فادر ڈی واکس نے بھی اسی موقف کا اظہار کیا کہ یہ آثار قدیمہ دراصل اس یہودی معاشرے یعنی اسیبیوں کا ہیڈ کوارٹر تھے جس کا ذکر پہلی صدی عیسوی کے رومی تاریخ دان پلانی (Pliny) نے کیا تھا۔ پلانی کے بقول یہ جماعت بحیرہ مردار کے مغربی ساحل کی طرف آباد تھی۔

۳۔ وادی مربعات کی دریافت

نومبر ۱۹۵۱ء کے آخر میں بیت اللحم کے قدیم یادگاری اشیاء کے ایک تاجر نے پیپرس (Papyrus) اور چمڑے کے چند

^{۱۱} Dr. Miller Burrows, p. 54.

ٹکڑے فادرڈی واکس کو پیش کیے۔ اس کا دعویٰ تھا کہ یہ ٹکڑے ۱۹۴۷ء میں وادیِ قمران کے پہلے غار ہی سے دریافت ہوئے تھے۔ یہ بات صریحاً غلط تھی۔ جب اس سے مزید پوچھ گچھ کی گئی تو اس نے بتایا کہ یہ ٹکڑے ایک اور جگہ سے ملے تھے جو پہلے غار کے قریب ہی واقع ہے۔ اسی دوران میں کچھ اور ٹکڑے بھی ادارہ آثارِ قدیمہ اور فرنچ سکول میں لائے گئے۔ ان میں سے بعض تو چمڑے پر لکھے ہوئے تھے اور بعض پیپرس پر۔ ان میں سے کچھ عبرانی زبان میں تھے، کچھ آرامی میں تھے اور کچھ یونانی میں۔ فادرڈی واکس ان دستاویزات کے سرچشمے تک پہنچنا چاہتا تھا۔ اس نے بڑی چابکدستی سے ان بدوؤں کے ساتھ بات چیت اور سودے بازی جاری رکھی اور بالآخر انھیں تعاون پر آمادہ کر لیا۔ اس معاملے میں کافی وقت لگ گیا اور بالآخر ۲۱ جنوری ۱۹۵۲ء کو فادرڈی واکس اور ہارڈنگ ایک تجربہ کار عرب فورمین، بیت اللحم کے ایک پولیس افسر، دو سپاہیوں اور دو بدو راہ نماؤں کے ساتھ اس مقام تک پہنچنے میں کامیاب ہو گئے جہاں کچھ بدو پہلے ہی مصروف کار تھے۔ یہ مقام درحقیقت وادیِ قمران سے دس گیارہ میل جنوب میں کچھ غاروں پر مشتمل تھا۔ یہ مقام وادیِ مربعات کے نام سے مشہور تھا۔ محکمہ آثارِ قدیمہ اور فرانسیسی ادارے فرنچ سکول آف آرکیالوجی (French School of Archeology) نے مشترکہ طور پر دوبارہ کھدائی کا کام شروع کر دیا۔ اس مشترکہ مہم نے ۱۹۵۲ء کے ابتدائی چھ ماہ میں مجموعی طور پر چھ ہفتے کھدائی کی۔ اس کے نتیجے میں چند مسودات کے اجزاء اور سکوں کی ایک بڑی مقدار دریافت ہوئی۔^{۱۲}

یہاں سے دریافت ہونے والے سکے اور دستاویزات کے ٹکڑے رومیوں کے خلاف یہودیوں کی دوسری بغاوت (۱۳۲ تا ۱۳۵ء) کے دوران اور اس سے کچھ پہلے تک کے زمانے سے تعلق رکھتے ہیں۔ ان دستاویزی اجزاء میں بائبل کی کتابوں کے بہت مختصر مواد پر مشتمل چھوٹے چھوٹے ٹکڑے صرف چند ایک ہی دستیاب ہوئے۔ جن میں سے کچھ کتاب پیدائش اور کتاب خروج کے ہیں اور ایک ایک کتاب استثنا اور کتاب یسعیاہ سے تعلق رکھتا ہے۔ ان میں رسوم و عبادت، عملیات اور تعویذات کا ایک مکمل طومار (Phylactery) بھی شامل تھا۔ جو یہودیہ کے مذہبی رسوم کی تاریخ کے لحاظ سے ایک مفید مآخذِ معلومات ہے۔^{۱۳}

۴۔ مزید غاروں کی دریافت

وادیِ مربعات کے ان غاروں کی دریافت کے بعد کچھ عرصے کے لیے مزید دریافتوں کا سلسلہ رکا رہا۔ تاہم مقامی باشندوں نے اپنی تلاش جاری رکھی۔ ان کا خیال تھا کہ اس طرح کے مزید غار بھی موجود ہوں گے۔ چنانچہ وادیِ قمران اور اسکے نزدیک پانی کے راستوں پر تلاش کا سلسلہ جاری رہا۔ ان بدوؤں کو اپنی دریافتوں کے بدلے میں معاوضہ بھی خوب ملتا

^{۱۲} Dr. Miller Burrows, p. 57.

^{۱۳} Ibid., p. 56-58.

تھا۔ انفرادی طور پر ان غاروں کی کھدائی غیر قانونی فعل تھا اور حکومت کے لیے ضروری تھا کہ باقاعدہ طور پر اس علاقے میں کھدائی کا کوئی باضابطہ طریقہ کار مقرر کرے۔ متعدد اداروں کے ارباب تحقیق اور آثار قدیمہ کے ماہرین پوری دنیا سے یہاں تحقیق و دریافت کے لیے آرہے تھے۔ اس کا نتیجہ دس غاروں کی صورت میں ظاہر ہوا جو پوری وادی قمران میں پھیلے ہوئے تھے۔ ان غاروں میں چمڑے اور کاغذ کے ٹکڑے، سکے اور مٹی کے مرتبان بھی ملے۔ بعد میں ان تمام غاروں کو یکسانیت، سہولت اور باقاعدگی کی غرض سے ترتیب وار نمبر دے دیے گئے۔ سب سے پہلے غار کا مختصر نام 1Q قرار پایا اور اسی طرح 2Q, 3Q--- یہاں Q قمران کے لیے مخفف کے طور پر استعمال ہوا ہے۔

ان میں سے تیسرے غار یعنی 3Q میں بقیہ غاروں سے مختلف اور منفرد چیز دریافت ہوئی۔ یعنی تانبے کا ایک طومار۔ اس طومار کے دو اجزاء تھے۔ ان میں سے ایک طومار مزید دو بیڑوں پر مشتمل تھا۔ ان بیڑوں کے باہر کی طرف کچھ نہ لکھا گیا تھا، جبکہ اندر کی طرف لکھی ہوئی عبارت کو پڑھنا تقریباً ناممکن تھا۔ ان طوماروں کو کھولنا بہت مشکل تھا۔ ان کا تانبا کیمیائی عمل (oxidation) کی وجہ سے بالکل جڑ گیا تھا۔ ان کو آسانی کے ساتھ کھولنے کے لیے مزید چند سال انتظار کیا گیا۔ آخر کار ۱۹۵۶ء میں پروفیسر بیکر (H. Write Baker) کی زیر نگرانی مانچسٹر کالج آف ٹیکنالوجی میں انھیں بڑی احتیاط کے ساتھ کاٹا اور ان کی تصاویر لی گئیں۔ ان کو کھولنے کے بعد ظاہر ہوا کہ ان میں تین ہزار الفاظ تھے۔ یہ کام اتنی احتیاط کے ساتھ کیا گیا کہ پورے طومار کا صرف پانچ فیصد ہی ضائع ہوا جبکہ باقی حصہ محفوظ کر لیا گیا۔ ان طوماروں کے متن کا اعلان ۳۱ مئی ۱۹۵۶ء کو مانچسٹر اور عمان سے بیک وقت کیا گیا۔ ان طومار میں ان خفیہ مقامات کی نشاندہی کی گئی تھی جہاں پرسونے اور چاندی کے خزانے مدفون تھے۔ متن سے اندازہ ہوتا ہے کہ یہ خزانے وادی قمران سے پچاس میل کے فاصلے پر چھپائے گئے تھے، لیکن زیا دہ تر دینیوں کی نشاندہی یروشلم کے آس پاس ہی کی گئی تھی^{۱۴}۔

وادی قمران کی ان دریافتوں کی معراج چوتھے غار کی دریافت تھی۔ یہ غار اب 4Q کے نام سے موسوم ہے۔ اس غار میں سب غاروں سے زیادہ طومار ملے ہیں اسی لیے یہ سب سے اہم تصور کیا جاتا ہے۔ اس غار پر کھدائی کا کام ۲۲ ستمبر ۱۹۵۲ء کو شروع ہوا۔ اس غار پر بہت محنت سے کام ہوا۔ قدیم نوادرات اور ڈومینیکنز کے شعبے (Dptt. of Antiquities and Dominicans) نے امیریکن سکول آف اورینٹل ریسرچ (American School of Oriental Research) کے تعاون سے ان کی شناخت، درجہ بندی اور کیٹیلاگ سازی کا کام سرانجام دیا^{۱۵}۔

اس غار میں کتاب ایسٹر (Esther) کے سوا عہد نامہ قدیم کی تقریباً تمام کتب کا کچھ نہ کچھ حصہ دستیاب ہوا

^{۱۴} Dr. Miller Burrows, p. 60.

^{۱۵} Dr. Miller Burrows, p. 62.

ہے۔ لیکن کتبِ توراۃ (بائبل کی پہلی پانچ کتابیں، جنہیں اسفارِ خمسہ (Pentateuch) بھی کہا جاتا ہے) اور کتبِ یسعیاہ کے بڑے حصوں کے مسودات سب سے زیادہ تعداد میں دستیاب ہوئے۔ اسی طرح مزامیر (Psalms)، کتابِ دانیال (Daniel) اور کتبِ یرمیاہ (Jeremiah) کے بھی کئی ٹکڑے ملے۔ اس غار سے چند تفسیریں بھی ملی ہیں مثلاً مزامیر، یسعیاہ اور چند چھوٹے رسولوں کی کتب کی تفسیریں۔ وادیِ قمران میں رہنے والے فرقے کی بعض اپنی دستاویزات بھی اس غار سے ملی ہیں مثلاً سماجی ضابطہ، (Manual of Discipline)، شکرگزاری کی حمدیں (Thanksgiving Hymns)۔ ان کا متن پہلے غار سے دریافت ہونے والی دستاویزات کے متن سے مماثلت رکھتا ہے۔ اس کے علاوہ یہاں سے "War Rules" بھی دستیاب ہوئے۔ اپوکرافٹا (Apocrypha) کی کتبِ طوبیاء (Tobit) کے عبرانی اور آرامی دونوں زبانوں کے نسخے بھی ان میں موجود ہیں۔ اس غار سے چند دوسری دستاویزات بھی ملی ہیں جن میں اس فرقے کی اپنی تعلیمات درج تھیں، مثلاً دستاویزاتِ دمشق (Damascus Documents) اور مگاشفاتی لٹریچر (Apocalyptic Literature)۔ یہ تمام تحریریں اس خطے کے مذہبی گروہ (ایسینوں) کی اپنی تحریر کردہ تھیں۔ اور وہ ان دستاویزات میں محفوظ تعلیمات پر سختی سے عمل پیرا ہوتے تھے۔

۵۔ خربة مرد (Khirbat Mird)

یہ علاقہ بحیرہ مردار سے مغرب میں ۶۰ میل کے فاصلے پر واقع ہے۔ یہ یروشلم کے شمال مشرق میں ۹ میل کے فاصلے پر وادیِ قمران اور وادیِ مرتعات کے تقریباً درمیان میں واقع ہے۔ یہ علاقہ کسی زمانے میں ہاسمونینوں (Hasmonians) کا قلعہ تھا۔ بعد میں یہ جگہ مسیحی خانقاہ کے طور پر استعمال ہوتی رہی۔ جولائی ۱۹۵۲ء میں تعمیر یہ قبیلے کے بدوؤں کو یہاں سے چند طوامیر ملے۔ یہ طوامیر قمران سے ملنے والے طوامیر سے کافی بعد کے زمانہ کے تھے۔ یہاں سے پیپرس پر عربی زبان میں لکھا ہوا ایک خط بھی دستیاب ہوا۔ یہ خط ساتویں آٹھویں صدی عیسوی سے تعلق رکھتا تھا۔ پیپرس ہی پر تحریر شدہ ایک اور خط ملا جو سریانی زبان میں لکھا گیا تھا۔ یہاں سے کثیر تعداد میں عہد نامہ قدیم و جدید کے متن پر مشتمل یونانی اور فلسطینی سریانی زبان میں تحریر کردہ مسودے دستیاب ہوئے ہیں۔ مزید برآں خربة مرد کے ان کھنڈرات سے پانچویں سے آٹھویں صدی عیسوی سے تعلق رکھنے والے چند مسودے دستیاب ہوئے ہیں جن پر عہد نامہ جدید کی چند کتب پر مشتمل عبارات درج تھیں۔ ان کتب میں انجیل مرقس، یوحنا اور کتبِ اعمال شامل ہیں۔ یہ تمام مسودے یونانی زبان میں مرقوم تھے۔ البتہ انجیل لوقا، یوحنا اور اعمال کے کچھ مزید مسودے فلسطینی سریانی زبان میں لکھے گئے تھے۔ ان کے علاوہ عہد نامہ قدیم کی کتابِ یوشع کے بھی چند مسودے ملے ہیں جو سریانی زبان

میں مرقوم تھے۔ یہ واحد علاقہ ہے جہاں سے نکلنے والے مخطوطوں کا تعلق مسیحیت سے بھی ہے جبکہ بقیہ تمام مخطوطے صرف یہودیت سے تعلق رکھتے تھے۔^{۱۶}

۶۔ مسادا (Masada)

بکیرہ مردار کے جنوب میں ایک قلعہ کے کھنڈرات دریافت ہوئے۔ یہ قلعہ چٹانی پتھروں سے تعمیر کیا گیا تھا۔ اسے مسادا کے نام سے موسوم کیا جاتا ہے۔ یہ علاقہ ۶۶ء میں یہودی فرقے زیلوٹس (Zealots) کے قبضے میں تھا۔ جوزیفس نے زیلوٹس کی رومیوں کے خلاف جدوجہد کا ذکر کیا ہے۔ اس علاقے کی چھان بین اسرائیلیوں نے ۱۹۵۳ء سے ۱۹۶۵ء تک کی۔ یہاں سے ملنے والے مخطوطوں میں آرامی زبان میں لکھے گئے تجارتی معاہدے شامل ہیں۔ جن میں رقوم کی لین دین کے معاملات درج ہیں۔ کتاب زبور کی چند آیات اور قمران کے چوتھے غار سے نکلنے والی ”عبادت سے متعلق دستاویزات“ کی ایک نقل بھی یہاں سے دستیاب ہوئی۔ اس جگہ سے ملنے والی دستاویزات نے لوگوں میں شک پیدا کیا کہ قمران کے رہائشی دراصل یہی زیلوٹس فرقے کے لوگ تھے۔ لیکن جیسا کہ جوزیفس نے لکھا ہے کہ اسینیوں نے رومیوں کے خلاف جنگ کی اور ۶۸ء میں قمران کی تباہی کے بعد غالباً کچھ اسینی لوگ مسادا کی طرف آ گئے۔ اس طرح اس شک کی بنیاد ہی ختم ہو جاتی ہے کہ قمران کے رہائشی اسینی نہیں بلکہ زیلوٹس تھے۔^{۱۷}

۷۔ وادیٰ خبرا (Nahal Hever)

یہ وادی عین جدی سے تین میل جنوب اور مسادا سے سات میل شمال میں واقع ہے۔^{۱۸} مشہور یہودی عالم یادن (Y. Yadin) نے یہاں سے بڑی اہم دستاویزات حاصل کی ہیں۔ یہ دستاویزات یہودیوں کی رومیوں کے خلاف دوسری بغاوت (۱۳۲ء-۱۳۵ء) کے وقت یہاں موجود تھیں۔ پیپرس پر لکھے ہوئے ۱۵ مخطوط پانچویں / چھٹے غار سے دستیاب ہوئے۔ یہ مخطوط آرامی، عبرانی اور یونانی زبانوں میں لکھے گئے تھے۔ اسی وادی کے ایک اور غار (غار نمبر ۸) سے چھوٹے انمیا کے متن پر مشتمل ایک طومار کے چند کٹڑے دستیاب ہوئے۔ یہ یونانی زبان میں لکھے گئے تھے۔^{۱۹}

^{۱۶} F.F. Bruce, *Second Thoughts on the Dead Sea Scrolls*, p. 57.

^{۱۷} *The New Jerome Biblical Commentary*, Theological Pub. in India, Bangalore, (1994), pp. 1078.

^{۱۸} *Ibid.*

^{۱۹} *Ibid.*

۸۔ وادی سیمال (Nahal Se'elim, present name Wadi Seiyal)

وادی سیمال عین جدی سے ۸ میل جنوب اور مسادا سے اڑھائی میل شمال میں واقع ہے۔ ۱۹۶۰ء میں بھیجی گئی ایک مہم کو یہاں سے چند دستاویزات ملیں۔ ان غاروں میں بارکوکبہ کے سپاہیوں نے پناہ لے رکھی تھی۔ چند دوسری دستاویزات کے ساتھ کتاب خروج کا ایک حصہ (۱۰-۲:۱۳) بھی یہاں سے دستیاب ہوا۔ یہ عبرانی زبان میں لکھا گیا تھا۔ اس دستاویز کا متن ہفتادی ترجمے کے اساسی عبرانی متن سے بہت مماثلت رکھتا ہے۔^{۲۱}

۹۔ جدید دریافتیں

۱۹۷۰ء کے عشرے میں دستاویزات بحیرہ مردار سے متعلق تحقیق مختلف پہلوؤں سے کی جا رہی تھی۔ اولاً یہ کہ نئی دریافتوں کی تلاش جاری رکھی جائے۔ ثانیاً یہ کہ پہلے سے معلوم شدہ ان دستاویزات سے اخذ کردہ نتائج میں مزید بہتری لائی جائے۔ ثالثاً یہ کہ شناخت ہونے والی دستاویزات کی درجہ بندی اور اشاعت کا بندوبست کیا جائے۔ لہذا اس دہائی میں عین الغویر (En El-Ghuweir) کی دریافت نے پہلے سے تسلیم شدہ اس مفروضے کو مزید تقویت فراہم کی کہ قمران کے رہائشی اسینی ہی تھے۔

بحیرہ مردار کے ساحل پر قمران کے جنوب میں عین الغویر کے مقام پر کھدائی کے دوران چند نئے کھنڈرات کے آثار ملے۔ اس دریافت کا سہرا بارادین (Bar-Adon) کے سر ہے۔ بارادین کے بقول ان کھنڈرات سے جس آبادی کی نشاندہی ہوتی ہے وہ قمران کی آبادی کی ہم عصر تھی۔ دونوں جگہ بڑی عمارتوں کے آثار ملے ہیں جو واضح طور پر اجتماعی سرگرمیوں کی نشاندہی کرتے ہیں۔ عین الغویر کے ان کھنڈرات سے متصل ایک قبرستان کے آثار ملے ہیں۔ اس قبرستان کی بعض نمایاں خصوصیات قمران کے پاس موجود قبرستان سے بہت حد تک مماثل ہیں۔ قمران کی طرح یہاں کے قبرستان سے بھی عورتوں اور بچوں کے ڈھانچے ملے ہیں۔ مذکورہ بالا خصوصیات کا تذکرہ کرنے کے بعد بارادین اس نتیجے پر پہنچتا ہے کہ عین الغویر کی یہ آبادی دراصل اسینیوں ہی کی ایک آبادی تھی۔^{۲۲}

ان نتائج کے بغور مطالعے سے یہ بات واضح ہوتی ہے کہ بعض اسینی ایسے بھی تھے جو عالمی زندگی گزارتے تھے۔ مشہور مؤرخ جوزیفس نے بھی شادی کرنے والے اسینیوں کا ذکر کیا ہے۔^{۲۳}

(جاری)

^{۲۰} Ibid.

^{۲۱} The New Jerome Biblical Commentary, p. 1078.

^{۲۲} Encyclopaedia Judaica, (Under Entry, dead-sea-scrolls), p. 6.

^{۲۳} Dr. Miller Burrows, p. 62.

دیوبند کا نفرنس اور مذہبی سیاست

دیوبند کا نفرنس کے بارے میں عمومی رائے یہی ہے کہ یہ ایک مخصوص مذہبی عصبيت رکھنے والوں کا اجتماع تھا جن کے پیش نظر اپنی سیاسی قوت کا اظہار تھا۔ تاہم، ہمارے نزدیک، چند اور پہلوؤں سے بھی اس اجتماع کا مطالعہ کیا جانا چاہیے۔ ان میں سب سے اہم مذہبی عصبيت اور عملی سیاسی حقائق کا تعلق ہے۔ ہمارے ہاں یہ وہ مسئلہ ہے جس کے بارے میں مذہبی جماعتیں ایک عرصہ سے ابہام کا شکار ہیں۔ وہ ان دونوں کے باہمی تعلق کو درست تناظر میں نہیں دیکھ سکیں جس کے باعث ملکی سیاست میں ان کا عملی کردار دن بدن کم ہوتا جا رہا ہے۔

دیوبند ہماری تاریخ میں ایک مذہبی فکر کا عنوان ہے اور ایک سیاسی موقف کا بھی۔ مذہبی اعتبار سے یہ تصوف و حنفیت کے اس امتزاج کا نام ہے جو اپنا تعلق اس روایت سے جوڑتا ہے جس کے اہم سنگ میل شیخ احمد سرہندی، شاہ ولی اللہ، سید احمد بریلوی اور امداد اللہ مہاجر کی ہیں۔ سیاسی اعتبار سے اس کا سب سے نمایاں حوالہ جمعیت علمائے ہند ہے، اگرچہ ریشی رومال کی تحریک، تحریک خلافت اور اس سے قبل ۱۸۵۷ء کی جنگ آزادی کو بھی یہ اپنی سیاسی تاریخ کا تسلسل قرار دیتے ہیں۔ تقسیم ہند سے قبل یہ دونوں روایات ایک ساتھ آگے بڑھتی رہیں اور انھیں اس حوالے سے کوئی مشکل پیش نہیں آئی کہ جو لوگ ان کے مخاطب تھے، ان کے سیاسی مفادات ایک تھے۔ اس دور میں تقسیم کا کار کا ایک نقشہ سامنے آتا ہے جس کے تحت علمی و فکری پہلو سے دارالعلوم دیوبند اور اس سے متعلق دینی مدارس کا ایک نظام متحرک تھا، سیاسی امور کو جمعیت علمائے ہند کے فورم سے اٹھایا جاتا تھا اور تبلیغی و دعوتی کام مولانا محمد الیاس کے قافلے نے سنبھال لیا، جسے ہم تبلیغی جماعت کے نام سے جانتے ہیں۔ تقسیم کار کے اس نظام سے بھی مذہبی و سیاسی مطالبات کا تفاوت اتنا نمایاں ہو کر سامنے نہیں آیا جو ہمیں بعض دیگر معاصر مذہبی جماعتوں میں دکھائی دیتا ہے۔

تقسیم ہند نے سیاسی اعتبار سے معاملات کی نوعیت کو یکسر بدل دیا۔ اس حوالے سے دیوبندی عصبيت کے حامل تقسیم سے پہلے ہی دو حصوں میں بٹ چکے تھے۔ ایک کانگریس کا ہم نوا تھا اور دوسرا مسلم لیگ کا۔ قیام پاکستان کے بعد ایک فطری تقاضے کے تحت وابستگانِ دیوبند مستقل طور پر دو حصوں میں تقسیم ہو گئے۔ پاکستان میں بسنے والوں نے اپنے لیے جمعیت علمائے اسلام

کا نام منتخب کیا جبکہ بھارت کے دیوبندی پرانے نام ہی سے منظم رہے۔ مذہبی جماعتوں میں تقسیم کی یہ واحد مثال نہیں ہے۔ جماعت اسلامی سمیت بعض دیگر جماعتیں بھی اس عمل سے گزری ہیں۔ تقسیم ہند اتنا بڑا واقعہ تھا کہ اس کے بعد یہ جماعتی تقسیم ناگزیر تھی۔ اس تقسیم سے ان جماعتوں کے مذہبی موقف میں تو کوئی تبدیلی نہیں آئی، لیکن سیاسی اعتبار سے انہیں مجبوراً مقامی حالات کے تابع ہونا پڑا۔ بھارت میں بسنے والوں کو بہر حال، بھارت ہی کا وفادار ہونا تھا اور پاکستان میں رہنے والوں کو پاکستان کا۔

یہ معاملہ اتنا سنگین نہ ہوتا اگر پاکستان اور بھارت کے باہمی مفادات متصادم نہ ہوتے۔ مفادات کے اس تصادم نے دونوں اقوام کو ایک دوسرے کے بالمقابل لاکھڑا کیا۔ اب بھارت کے حق میں کلمہ خیر کہنا پاکستان میں چپ وطن کے برخلاف تھا اور یہی معاملہ بھارت کے شہریوں کے لیے تھا، قطع نظر اس بات سے کہ ان کا تعلق کس مذہب سے ہے۔ اس کی سب سے اہم مثال مسئلہ کشمیر ہے۔ زیر نظر دیوبندی کانفرنس میں یہ مسئلہ پوری شان سے اٹھا۔ اس کانفرنس میں چونکہ بھارت سے آنے والے علما بھی شریک تھے، جن میں دارالعلوم دیوبند کے مہتمم بھی شامل تھے، اس لیے یہاں اس رائے کا اعادہ نہ کیا جاسکا جو اس باب میں پاکستان کے دیوبندی حلقے رکھتے ہیں۔ اس وقت جو لوگ یہ موقف رکھتے ہیں کہ مسئلہ کشمیر حاصل عسکری جدوجہد یا جہاد میں ہے، ان میں سب سے نمایاں گروہ خود کو دیوبند مدرسے وابستہ قرار دیتے ہیں۔ مثال کے طور پر حرکت الانصار اور حبش محمد۔ یہ لوگ اپنے اس کارنامے کو نمایاں طور پر بیان کرتے ہیں کہ وہ مقبوضہ کشمیر میں ہونے والی آزادی کی عسکری جدوجہد میں سب سے زیادہ شریک ہیں۔ ظاہر بات ہے کہ یہ موقف ان دیوبندی حضرات کا نہیں جو ہندوستان میں ہیں۔ وہ یا تو اسے جہاد نہیں سمجھتے یا اس باب میں مکمل خاموشی اختیار کیے ہوئے ہیں۔

اگر ان کے حالات کو سامنے رکھ کر دیکھا جائے تو اس طرز عمل پر تنقید کا کوئی جواز نہیں۔ ان کے پیش نظر ان کروڑوں مسلمانوں کا مفاد ہے جو اس وقت بھارت کے شہری ہیں۔ وہ کوئی ایسا موقف علانیہ اختیار نہیں کر سکتے جو بھارت کے قومی مفادات سے ٹکراتا ہو یا اس کے سرکاری موقف سے مختلف ہو۔ یہ لوگ بھارت کے شہری ہونے کے ناطے اپنی ریاست سے محبت رکھتے اور اس کے خیر خواہ ہیں۔ ظاہر ہے کہ یہ کوئی قابل اعتراض بات نہیں۔ اس توجہ کے باوجود یہ عملی حقیقت تو اپنی جگہ باقی رہتی ہے کہ مسئلہ کشمیر پر پاکستان کے دیوبندی ایک رائے رکھتے ہیں اور بھارت کے دیوبندی دوسری..... جہاں تک مذہبی عقائد اور آرا کا تعلق ہے تو انھیں اس معاملے میں کسی طرح کا تفاوت محسوس نہیں ہوتا۔ یہ ممکن ہے کہ دارالعلوم دیوبند کوئی فتویٰ دے اور یہاں کے دیوبندی اسے قبول کر لیں یا پاکستان کے کسی مدرسے، مثال کے طور پر بنوری ٹاؤن کراچی یا اکوڑہ خٹک کے دارالافتا کا فتویٰ بھارت کے دیوبندیوں کے لیے بھی قابل اتباع ہو۔ گویا مذہبی معاملات میں ایک رائے رکھنے کے باوجود وہ سیاسی معاملات میں مختلف الرائے ہیں۔ اس کی وجہ یہ ہے کہ سیاسی تقاضے دوسرے ہیں اور عملی تقاضے دوسرے۔ اس

کا لازمی نتیجہ یہ ہے کہ علمی اور سیاسی کام ایک پلیٹ فارم سے نہیں کیے جاسکتے۔ کیونکہ ان کے مطالبات ایک دوسرے سے مختلف، بلکہ بعض اوقات متضاد بھی ہو جاتے ہیں۔

ہمارے ہاں یہ مسئلہ ان لوگوں کو بھی درپیش ہے جنہوں نے علمی اور سیاسی کام ایک ہی نظم کے تحت کرنے کی کوشش کی ہے۔ ہر علمی کام ایک فکری عصبیت پر مبنی ہوتا ہے۔ اب اگر کسی علمی کام کے ساتھ کسی اجتماعیت کو منظم کرنے کی کوشش کی جائے گی تو وہ لازماً ایسے لوگوں ہی کا اجتماع ہوگا جو اس خاص علمی نقطہ نظر کے حامل ہوں گے۔ اس کے برخلاف سیاسی کام کا تقاضا یہ ہے کہ وہ پوری قوم کو ساتھ لے کر چلے اور اس میں تمام نقطہ ہائے نظر کے لوگ خود کو اجنبی محسوس نہ کریں۔ یہ صلاحیت ایسی جماعت میں ہو سکتی ہے جو کوئی خاص علمی عصبیت نہ رکھتی ہو اور قومی دلچسپی کے امور پر لوگوں کو مجتمع کرنے کی علم بردار ہو۔ آج پاکستان میں کوئی مذہبی سیاسی جماعت ایسی نہیں جو اپنا مخصوص علمی و دینی پس منظر نہ رکھتی ہو۔ چنانچہ جب وہ اپنے دامن کو وسعت دینا چاہتی ہے تو یہ پس منظر اس کے پاؤں کی زنجیر بن جاتا ہے۔

مولانا فضل الرحمن بھی اس بات کے علم بردار ہیں کہ جمعیت علمائے اسلام کسی خاص مذہبی فکری حامل جماعت نہیں، بلکہ ایک سیاسی پلیٹ فارم ہے جو پوری قوم کو ساتھ لے کر چلنا چاہتی ہے۔ چنانچہ وہ یہ کوشش کرتے ہیں کہ قومی و سیاسی امور ہی پر اظہار خیال کریں اور علمی و مذہبی موضوعات پر کوئی رائے نہ دیں۔ ممکن ہے کہ ان کا یہ دعویٰ درست ہو، لیکن کیا اس قوم کے دیگر طبقات یہ باور کرنے کے لیے تیار ہیں؟ یقیناً ایسا نہیں ہے۔ خود اس کانفرنس کا عنوان اس بات کا اعلان ہے کہ وہ اصلاً ایک خاص مذہبی پس منظر رکھنے والے لوگوں کا گروہ ہے۔ چنانچہ وہ کسی ایسے شخص کو اپنی جانب متوجہ نہیں کر سکتے جو بریلوی، شیعہ یا اہل حدیث فکر کا حامل ہے۔

اس بات کو ایک دوسرے پہلو سے دیکھیے۔ آج اہل تشیع اور بریلوی حضرات کے بارے میں جن جماعتوں نے انتہا پسندانہ موقف اختیار کیا ہے، انہوں نے دیوبندی مدارس ہی سے جنم لیا ہے۔ سپاہ صحابہ کے بانی مولانا حق نواز جھنگوی نہ صرف دیوبندی تھے، بلکہ جمعیت علمائے اسلام کے بھی عہدے دار تھے۔ چند ماہ پہلے کراچی میں دہشت گردی کا شکار بننے والے مولانا محمد یوسف لدھیانوی اس عہد کے دیوبندی علما میں نمایاں حیثیت رکھتے تھے۔ اہل تشیع کے بارے میں ان کا موقف وہی تھا جو سپاہ صحابہ کا ہے۔ اس کے برخلاف جمعیت علمائے اسلام جب ایک سیاسی فورم کی جگہ پر کھڑی ہوتی ہے تو وہ یہ موقف اختیار نہیں کرتی۔ دیوبند کانفرنس میں ایران سے ایک وفد شریک ہوا اور اس میں شیعہ سنی تقسیم کو مسلمان دشمنوں کی سازش قرار دیا گیا۔ سوال یہ ہے کہ اس تضاد کی کوئی توجیہ کیا ممکن ہے؟

اس طرح کے تضادات کا شکار صرف جمعیت علمائے اسلام نہیں ہے، بلکہ ہر وہ جماعت ہے جو کسی خاص مذہبی عصبیت یا فکری بنیاد پر کھڑی ہے۔ کیا جناب طاہر القادری اپنے بریلوی پس منظر کو خود سے جدا کر سکتے ہیں؟ جماعت اسلامی نے خود کو شیعہ، سنی، دیوبندی، بریلوی کی تقسیم سے تو بلند کر لیا، لیکن کیا وہ مولانا مودودی کی فکر سے بھی دامن چھڑا سکتی ہے؟ یقیناً ایسا

نہیں ہے۔ مولانا فضل الرحمن اگر یہ چاہتے ہیں کہ ان کی جماعت قومی جماعت بنے تو انھیں اس دیوبندی عصبيت سے باہر آنا ہوگا۔ طاہر القادری صاحب اگر قومی رہنما بننا چاہتے ہیں تو انھیں اس شخصیت سے جان چھڑانا ہوگی جس سے لوگ ایک بریلوی عالم کی حیثیت سے متعارف ہیں۔ قاضی حسین احمد صاحب اگر کسی قومی فورم کو وجود میں لانا چاہتے ہیں تو اس کا نام یقیناً جماعت اسلامی نہیں ہو سکتا۔ کسی سیاسی کامیابی کے لیے ان لوگوں کو اپنے مخصوص مذہبی پس منظر سے باہر آنا ہوگا اور اصولاً اسی طرح سیاست کرنا ہوگی جس طرح مسلم لیگ یا پیپلز پارٹی کرتی ہیں۔ سوال یہ ہے کہ کیا یہ ان حضرات کے لیے ممکن ہے؟

علمی کام اور سیاسی کام کے یہ تضادات ہیں، جن کو نہ سمجھنے کے نتیجے میں یہ مذہبی جماعتیں ہر طرح کے حربے استعمال کرنے کے باوجود، وہ سیاسی عصبيت حاصل نہیں کر سکتیں جو پیپلز پارٹی یا جناب نواز شریف کی قیادت میں مسلم لیگ کو حاصل ہوئی تھی۔ اس مسئلے کا حل حکمت عملی میں تلاش کرنے کے بجائے اگر یہ مذہبی جماعتیں اپنی ہیئت ترکیبی پر غور کرتیں تو انھیں اصل خرابی کے بارے میں معلوم ہو جاتا اور وہ اپنی توانائیاں کسی سعی لا حاصل پر صرف نہ کرتیں۔ یہ بات بھی اب تجربات سے ثابت ہو چکی ہے کہ سیاسی اور مذہبی عصبيتیں الگ الگ وجود رکھتی ہیں۔ ایک آدمی اگر مذہبی اعتبار سے دیوبندی ہے تو یہ کچھ لازم نہیں کہ وہ سیاسی طور پر جمعیت علمائے اسلام سے وابستہ ہو یا اگر کوئی شخص شیعہ ہے تو وہ ہر صورت میں تحریک جعفریہ کا رکن ہوگا۔ اگر ایسا ہوتا تو مسلم لیگ اور پیپلز پارٹی ہر طرح کی عصبيت سے محروم ہوتیں کیونکہ وہ کسی مذہبی عصبيت کی نمائندہ نہیں ہیں۔ دیوبند کانفرنس میں کوئی شبہ نہیں کہ لوگوں کی ایک بڑی تعداد شریک ہوئی تھی، لیکن اس سے یہ غلط فہمی پیدا نہیں ہونی چاہیے کہ یہ لوگ سیاسی اعتبار سے بھی وہی موقف رکھتے ہیں جو مولانا فضل الرحمن کا ہے۔

گزشتہ پچاس برسوں میں ہمارے ہاں بہت سے لوگوں نے یہ کوشش کی ہے کہ وہ کسی موجودہ مذہبی عصبيت کو سیاسی عصبيت میں بدل دیں یا پہلے ایک نئی مذہبی و علمی عصبيت پیدا کریں اور پھر اسے سیاسی عصبيت میں تبدیل کر دیں۔ ان سارے تجربات پر اگر نظر ڈالیں تو معاملہ وہی نظر آتا ہے کہ:

سامنے ڈھیر ہے ٹوٹے ہوئے پیمانوں کا

دیوبندی کانفرنس میں مسئلہ کشمیر پر سامنے آنے والے اختلاف سے سیاسی اور علمی کام کے مختلف تقاضے ایک بار پھر نمایاں ہو گئے ہیں، اس لیے جب تک سیاسی اور علمی کام کے اس تفاوت کو نہیں سمجھا جائے گا اور جب تک لوگ یہ نہیں مانیں گے کہ سیاست اہل سیاست ہی کا کام ہے، ہمارے مذہبی لوگ سیاست کے صحرا میں بھٹکتے رہیں گے۔ اس صحرا نوردی کا انجام کسی چشم پینا سے چھپا ہوا نہیں ہے۔ وصال یار کا تو خیر کیا امکان، اس عاشقی میں عزت سادات بھی کب کی نیلام ہو چکی ہے۔

طالبان کی بت شکنی

افغانستان میں طالبان انتظامیہ کی جانب سے مہاتما بدھ کے ڈھائی ہزار سال قبل کے مجسمے کو مسمار کرنے سے ایک اہم اصولی سوال نے جنم لیا ہے۔ وہ یہ کہ غیر مسلموں کے مقدس مقامات، ان کے قابل تعظیم شعائر اور تاریخی اہمیت کے حامل اصنام کے متعلق اسلام کا کیا نقطہ نظر ہے؟ کیا وہ ان سب کو تو حید کی روح کے خلاف قرار دے کر مسمار کرنے کی ہدایت دیتا ہے یا ان کا احترام کرتا ہے؟ فی الوقت طالبان کا موقف یہ ہے کہ ہر وہ بت جو کسی نمایاں یا پبلک مقام پر ایسا تہہ ہو، اسے مسمار کرنا لازم ہے۔ تاہم غیر مسلموں کی عبادت گاہوں کے اندر موجود بتوں کو نہیں چھیڑا جائے گا۔ اسی لیے ہم نے نمایاں مجسمے ملیا میٹ کر دیے، تاہم ہمارے زیر انتظام علاقوں میں مندر اور گردوارے موجود ہیں اور ان کو کچھ نہیں کہا گیا۔

طالبان کے اس اقدام کی حمایت میں چار بنیادی دلائل پیش کیے گئے ہیں:

پہلی دلیل یہ ہے کہ بتوں کو توڑنا سنت ابراہیمی ہے۔ دوسری دلیل یہ ہے کہ حضورؐ نے بتوں کو توڑا تھا۔ تیسری دلیل یہ ہے کہ عظیم حکمران محمود غزنوی نے سومنات میں بت کو توڑا تھا۔ چوتھی دلیل یہ ہے کہ یہ دراصل پوری دنیا میں مسلمانوں پر ہونے والے ظلم و ستم کا بدلہ ہے۔ اس وقت پوری دنیا میں ظلم و ستم کا بازار گرم ہے۔ اس کا بدلہ لینے کے لیے کسی ایسے اقدام کی ضرورت ہے جس سے ان ظالموں کو بھی تکلیف پہنچے۔

ان دلائل پر تفصیلی تجزیہ تو اس تحریر میں آگے آئے گا، لیکن چند امور تو روز روشن کی طرح عیاں ہیں۔ پہلی دلیل کے ضمن میں یہ بات بالکل واضح ہے کہ حضرت ابراہیم علیہ السلام نے عبادت گاہ کے اندر جا کر بتوں کو توڑا تھا، اس سے تو بظاہر یہ معلوم ہوتا ہے کہ غیر مسلموں کی عبادت گاہوں کے اندر موجود بتوں کو توڑنا ضروری ہے، جبکہ طالبان کہتے ہیں کہ وہ عبادت گاہوں کے اندر موجود بتوں کو نہیں توڑیں گے۔ دوسری دلیل کے ضمن میں بھی یہ بات واضح ہے کہ حضورؐ نے اپنے زیر نگیں علاقوں میں نہ صرف یہ کہ تمام بتوں کو مسمار کر دیا تھا، بلکہ مشرکین کی تمام عبادت گاہوں کو ملیا میٹ کر دیا تھا۔ چنانچہ آپ کے اس اقدام سے تو بظاہر یہ معلوم ہوتا ہے کہ مشرکین کی تمام عبادت گاہوں کو مٹانا بھی ضروری ہے۔ جب کہ اس کے برعکس طالبان کہتے ہیں کہ

۱۔ تفسیر ابن کثیر (اردو) ج ۵، ص ۲۴۸-۲۴۷

وہ مشرکین کی عبادت گاہوں اور ان کے اندر موجود بتوں کی حفاظت کریں گے۔ جہاں تک تیسری دلیل یعنی محمود غزنوی کے نقش قدم پر چلنے کا تعلق ہے، اس ضمن میں ایک بات تو یہ ہے کہ سومنات کا بت بھی مندر کے اندر تھا، باہر نہیں تھا۔ اس لیے اس سے بھی طالبان کے نقطہ نظر کی تائید نہیں ہوتی۔ دوسری بات یہ ہے کہ محمود غزنوی کے زیر نگین علاقے میں تو ہزاروں جگہ بت موجود تھے۔ اس ایک بت کے علاوہ تو اس نے کسی بت کو نہیں توڑا۔ جہاں تک چوتھی دلیل کا تعلق ہے تو یہ دلچسپ حقیقت ہے کہ جن ممالک میں بدھ مت کا اثر زیادہ ہے، وہی ممالک عالم اسلام، خصوصاً افغانستان اور پاکستان کو سب سے زیادہ امداد دیتے ہیں۔ اور انہوں نے عام طور پر مسلمانوں کو کوئی نقصان نہیں پہنچایا۔ ان میں جاپان، کوریا، چین، تھائی لینڈ وغیرہ شامل ہیں۔ گویا اس اقدام سے طالبان نے دشمنوں کے بجائے دوستوں کو اپنے آپ سے دور کر لیا ہے۔ یعنی پشتو ضرب المثل کے مطابق ”گدھے کے بجائے کھار کو داغ دیا ہے۔“

درج بالا دلائل میں پنہاں اسی کمزوری کی وجہ سے ”طغر طیبہ“ نے یہ موقف اختیار کیا کہ ہر مسلمان کے لیے ہر آلہ شرک کو ضائع کرنا اور ختم کرنا ضروری ہے اور مسلمانوں کا جہاں بھی قبضہ ہو وہاں وہ مشرکین کی تمام عبادت گاہوں کو مسمار کر سکتے ہیں۔^۲ لیکن اس موقف کی کمزوری بھی بادی تاہل یوں واضح ہوتی ہے کہ خلیفہ اول حضرت ابو بکر صدیق نے جب شام کی طرف فوجیں روانہ کیں تو ان کو دس ہدایات دی تھیں۔ ان ہدایات کو تمام مورخین و محدثین نے نقل کیا ہے۔ ان ہدایات میں سے ایک یہ بھی تھی کہ غیر مسلموں کی کسی عبادت گاہ کو مسمار نہ کیا جائے اور راہبوں و عابدوں کو نہ ستایا جائے۔ یہ بھی ایک ناقابل تردید حقیقت ہے کہ خلفائے راشدین کے زمانے میں جزیرہ نما عرب سے باہر لاکھوں مربع میل کے علاقے فتح ہوئے، مگر کبھی کسی مندر یا بت کو نقصان نہیں پہنچایا گیا۔ ظاہر ہے کہ خلفائے راشدین اور صحابہ کرام رضی اللہ عنہم اسلام کو آج کے دور سے بہتر جانتے تھے۔

چنانچہ اب ہمیں اس سوال کا علمی لحاظ سے جائزہ لینا ہے کہ غیر مسلموں کے مقدس مقامات، ہستیوں، ان کی صورتوں اور ان کی عبادت گاہوں کے متعلق اسلام کی ہدایت کیا ہے؟

اس کا جواب یہ ہے کہ اس ہدایت کے دو حصے ہیں۔ ایک یہ کہ کسی بھی دین کے قبول کرنے اور اس کا اتباع کرنے میں کوئی جبر نہیں۔ جس کا جی چاہے اسلام قبول کرے اور جس کا جی چاہے قبول نہ کرے۔ جب اسلام غیر مسلموں کو کوئی بھی مذہب قبول کرنے کا حق دیتا ہے تو یہ واضح ہے کہ وہ ان کو اپنی مرضی کے مطابق عبادت کا حق بھی دیتا ہے۔ صرف یہی نہیں، بلکہ اسلام اپنے پیروؤں کو مثبت طور پر ہدایت کرتا ہے کہ وہ غیر مسلموں کی مقدس ہستیوں کا احترام کریں اور انہیں برا بھلا نہ کہیں۔ اس لیے

۲ اردو دائرۃ معارف اسلامیہ ج ۲۰۔

۳ ماہنامہ الدعوة، اپریل ۲۰۰۱ مضمون: اسلام، بت شکنی اور طالبان۔

کہ اگر مسلمانوں نے ایسا کیا تو غیر مسلم ردِ عمل میں مبتلا ہو کر اللہ اور اسلام کو برا بھلا کہنے لگیں گے۔ غیر مسلم مقدس ہستیوں کے احترام میں ان کے اصنام اور مقدس مقامات سب کا احترام آپ سے آپ شامل ہے۔ سورہ انعام میں ارشادِ خداوندی ہے:

” (اے مسلمانو!) یہ لوگ اللہ کے سوا جن کو پکارتے ہیں انہیں برا مت کہو، کہیں ایسا نہ ہو کہ یہ شرک سے آگے بڑھ کر

جہالت کی بناء پر اللہ کو برا کہنے لگیں۔“ (الانعام ۶: ۱۰۸)

صرف یہی نہیں بلکہ قرآن مجید ان تمام عبادت گاہوں کو بہت محترم سمجھتا ہے جن میں اللہ کا نام لیا جاتا ہے، خواہ وہ کسی بھی مذہب کی ہوں۔ قرآن کہتا ہے کہ پروردگار غلط کار لوگوں کو اس دنیا میں بہت زیادہ زور پکڑنے نہیں دیتا، کیونکہ اگر دنیا میں ان غلط کاروں کا دور دورہ ہو جائے تو یہ تمام عبادت گاہوں کو مسمار کر ڈالیں گے۔ حالانکہ یہ بات بالکل واضح ہے کہ مسجدوں کے علاوہ باقی تمام عبادت گاہوں میں پروردگار کی عبادت کے ساتھ شرک کی آمیزش بھی ہوتی ہے۔ ارشادِ خداوندی ہے:

”اگر اللہ (غلط کار) لوگوں کو ایک دوسرے کے ذریعے سے دفع نہ کرتا رہے تو خائف ہیں، اگرچہ، یہودیوں کی عبادت گاہیں

اور مسجدیں، جن میں اللہ کا نام لیا جاتا ہے، سب مسمار کر ڈالی جائیں۔“ (الحج ۲۲: ۹۰)

درج بالا بحث سے یہ بات واضح ہوتی ہے کہ اسلام کے نزدیک تمام مذاہب کے مقدس مقامات اور مقدس ہستیاں قابلِ احترام ہیں۔

اس ہدایت کا دوسرا حصہ یہ ہے کہ بیت اللہ اور اس کے ارد گرد علاقے کی ایک خصوصی حیثیت ہے۔ وہ یہ کہ خانہ کعبہ کو پروردگار کے براہِ راست حکم سے حضرت ابراہیم علیہ السلام نے خالصتاً خداے واحد کی عبادت کے لیے تعمیر کیا تھا۔ گویا اس کرۂ ارض پر یہ جگہ توحید کا مرکز ہے۔ چنانچہ یہ لازم ہے کہ اس پورے علاقے کو شرک کے ہر شاخے سے پاک رکھا جائے۔ اور اس کو خصوصی حیثیت دی جائے۔ مسجد حرام یعنی بیت اللہ کے ارد گرد کے علاقے کو بھی شرک سے پاک رکھنے کی مصلحت یہ ہے کہ حاجیوں کو سفر میں رکاوٹ پیش نہ آئے، انہیں فراوان رزق ملتا رہے۔ اور وہاں ایک ایسی حکومت ہو جس کا اصل کام بیت اللہ کی حفاظت و انتظام ہو۔ یہ وہ علاقہ ہے جسے پروردگار نے حضور صلی اللہ علیہ وسلم کے ہاتھوں فتح کیا۔ اس میں جزیرے نماے عرب کا بیشتر حصہ شامل ہے۔ چونکہ یہ جگہ توحید کا مرکز ہے، اس لیے اس میں کسی معبودت کی اجازت نہیں۔ یہی وجہ ہے کہ حضور نے اس پورے علاقے کو شرک کے ہر شاخے سے پوری طرح پاک کر دیا اس ہدایت کے مختلف پہلو قرآن مجید میں مختلف مقامات پر بیان ہوئے ہیں۔

جزیرہ نماے عرب کا وہ حصہ جسے پروردگار نے حضور صلی اللہ علیہ وسلم کے حوالے کر دیا، وہاں سے قرآن مجید کی درج بالا ہدایات کے اتباع میں آپ نے ہر معبود، ہر بت، ہر پرستش تصویر اور ہر ابھری ہوئی قبر کو ختم کر دیا۔ صحیح روایات میں یہ سب نہایت تفصیل سے بیان ہوا ہے۔

صحابہ کرام رضی اللہ عنہم پر اس ہدایت کے دونوں حصے اتنے واضح تھے کہ جو نبی ان کے قدم اس خصوصی سرزمین یعنی

جزیرہ نماے عرب سے باہر نکلے تو خلیفہ اول حضرت ابو بکر رضی اللہ عنہ نے یہ حکم جاری کیا کہ ہر معبد، راہب اور عابد کی حفاظت کی جائے۔ چنانچہ تاریخ شاہد ہے کہ سرزمین عرب سے باہر فتوحات کے وقت، صحابہ کرام رضی اللہ عنہم کے دور میں کسی عبادت گاہ کو نہیں چھیڑا گیا۔ دوسرے مذاہب کے کسی مقدس مقام کو نقصان نہیں پہنچایا گیا۔ حتیٰ کہ نمایاں مقامات پر واقع بہت بڑے اصرام مثلاً ابوالہول اور ابوسنبل کی بھی پوری حفاظت کی گئی۔ واضح رہے کہ سرزمین مصر کے یہ علاقے خلیفہ دوم حضرت عمر فاروق رضی اللہ عنہ کے وقت میں فتح ہوئے تھے۔

درج بالا بحث سے یہ بات ثابت ہوتی ہے کہ مسلمانوں کے زیر نگین علاقوں میں غیر مسلموں کے تمام مقدس مقامات اور عبادت گاہوں کی حفاظت کرنا اور ان کا پورا احترام کرنا لازم ہے۔

مناسب معلوم ہوتا ہے کہ اب ایک خصوصی سوال کی طرف توجہ کی جائے جو ہمارے درج بالا موقف کے حوالے سے پیدا ہوتا ہے۔ وہ سوال یہ ہے کہ حضرت ابراہیم علیہ السلام نے بتوں کو کیوں توڑا؟

اس کا جواب یہ ہے کہ سورہ انبیاء کی آیات ۵۱ تا ۵۷ اور صفت کی آیات ۸۳ تا ۹۱ کے مطالعے سے یہ بات واضح ہوتی ہے کہ حضرت ابراہیم علیہ السلام اپنی نبوت کے بالکل ابتدائی دور میں اپنی قوم کو ان کے عقیدے کی غلطی اور ان بتوں کی کم مائیگی و بے چارگی پر متوجہ کرنا چاہتے تھے۔ اپنی قوم کے لوگوں کو متوجہ کرنے اور ان کو ان کے افکار کے کھوکھلے پن سے آگاہ کرنے کے لیے پروردگار نے ان کو ایک خاص اسلوب عطا کیا تھا۔ مثلاً جب انہوں نے اپنی قوم کو سورج، چاند اور ستاروں کی عبادت کی غلطی واضح کرنے کی کوشش کی، تب بھی انھوں نے ایک منفرد طریقہ اختیار کیا۔ ان کے اسلوب کی انفرادیت کو بھی قرآن مجید نے موضوع بنایا ہے۔ چنانچہ بتوں کے خلاف ان کے اقدام کے پیچھے یہ بات کارفرما نہیں تھی کہ بتوں کو توڑنا کارِ نبوت کا ایک حصہ ہے، اس لیے انھوں نے بت توڑے۔ اگر ایسا ہوتا تو حضرت ابراہیم علیہ السلام سب سے بڑے بت کو نہ چھوڑتے۔ اگر ایسا ہوتا تو تمام انبیاء یہ کام کرتے اور اگر ایسا کرنا لازم ہوتا تو حضرت محمد صلی اللہ علیہ وسلم کی دور میں بیت اللہ کے اندر رکھے ہوئے بتوں کو توڑتے۔ جبکہ یہ ایک مسلمہ حقیقت ہے کہ کئی دور کے تیرہ سالوں میں آپ نے بیت اللہ کے اندر رکھے ہوئے سیکڑوں بتوں میں سے کسی کو ہاتھ نہیں لگایا۔

اس موضوع پر اب تک جو کچھ لکھا گیا ہے ان میں تین باتیں اس قابل ہیں کہ ان پر تبصرہ کیا جائے۔ ان میں سے ایک بات مولانا زاہد الراشدی نے اپنے ایک مضمون میں یہ کہی ہے کہ حضور کے دور میں صرف ان بتوں کو توڑا گیا جو نمایاں مقامات پر نصب تھے۔ اس سے وہ یہ ثابت کرنا چاہتے ہیں کہ طالبان نے بھی عبادت گاہوں کے بجائے نمایاں مقام پر ایستادہ بتوں کو ہموار کر کے صحیح کام کیا ہے۔ مولانا راشدی یہ بات صحیح نہیں ہے اور دلچسپ بات یہ ہے کہ اس ضمن میں انھوں نے تفسیر ابن کثیر (اردو کی) جلد پنجم کے صفحات ۲۴۷ اور ۲۴۸ کا حوالہ دیا ہے۔ وہی حوالہ یہ ثابت کر رہا ہے کہ حضور نے جزیرہ نماے عرب میں واقع تمام معابد، بتوں اور ہر اس چیز کو مٹا دیا تھا جس میں شرک کا کوئی ہلکے سے ہلکا شبہ بھی موجود تھا۔ درج بالا حوالے کے

چند فقرے یہ ہیں:

”یہ لوگ اپنے اپنے معبودانِ باطل کے پرستش کدے بناتے تھے۔ لات ایک منقش سفید پتھر تھا جس پر گنبد بنا رکھا تھا۔ غلاف چڑھائے جاتے تھے، مجاور، محافظ اور جاروب کش مقرر تھے۔ اس کے آس پاس کی جگہ کو مثل حرم کے حرمت و بزرگی جانتے تھے۔ یہ اہل طائف کا بت کدہ تھا..... اسی طرح ان تین کے علاوہ اور بھی بہت سے بت اور تھان (تھان کے معنی ہیں عبادت والا مقام یعنی معبد) تھے جن کی عرب لوگ پرستش کرتے تھے..... ان مقامات کا یہ لوگ طواف بھی کرتے تھے..... ذوالخصلہ نامی بت خانہ رسول اللہ صلی اللہ علیہ وسلم کے حکم سے فنا ہوا..... فلس نامی بت خانہ کے توڑنے پر حضرت علی رضی اللہ عنہ مامور تھے..... اہل یمن کے بت خانے کی بھی اینٹ سے اینٹ بجادی گئی..... رضانا نامی بت کدہ بھی ڈھا دیا گیا..... ذوالکعبات نامی صنم خانہ..... سنداد (ایک جگہ کا نام) میں تھا۔“

درج بالا حوالہ تو یہ ثابت کر رہا ہے کہ حضور کے حکم سے سرزمینِ عرب کی تمام معابد، صنم خانے اور بت کدے ڈھا دیے گئے۔ نمایاں اور غیر نمایاں مقامات، یا چار دیواری اور بغیر چار دیواری والی کی جگہوں کی تفریق اس میں کہیں بھی نہیں۔ دوسری بات یہ کہی گئی کہ عہد فاروقی میں مصر میں غیر مسلموں کی عبادت گاہیں اس وجہ سے مسما نہیں کی گئیں کہ ان سے اس ضمن میں معاہدہ کیا گیا تھا۔ گویا اگر معاہدہ نہ کیا جاتا تو یہ تمام عبادت گاہیں ہمسار کر ڈالی جاتیں۔ یہ دلیل دو وجود کی بناء پر غلط ہے۔ پہلی وجہ ہے کہ اس معاہدے سے بہت پہلے حضرت ابوبکر نے ریاستی پالیسی کے طور پر یہ حکم جاری کیا تھا کہ غیر مسلموں کی کسی بھی عبادت گاہ کو نہ چھیڑا جائے۔ دوسری وجہ یہ ہے کہ مسلمان، غیر مسلموں سے کبھی کوئی ایسا معاہدہ کر ہی نہیں سکتے تھے جو توحید کے خلاف ہو اور جو قرآن مجید یا رسول اللہ صلی اللہ علیہ وسلم کے ارشادات کی خلاف ورزی پر مبنی ہو۔ اگر غیر مسلموں کی عبادت گاہوں کو مٹانا اسلام کا حکم ہوتا تو ممکن ہی نہیں تھا کہ حضرت عمر اس کی صریح خلاف ورزی کرتے ہوئے غیر مسلموں سے اس کے برعکس معاہدہ کرتے۔ حضرت عمر نے اہل مصر سے جو معاہدہ کیا، وہ یقیناً اسلام کی اتباع اور حضرت ابوبکر کے حکم کی روشنی میں تھا۔ اور وہ معاہدہ اس اصول پر مبنی تھا کہ سرزمینِ عرب سے باہر غیر مسلموں کے کسی بھی معبد یا مقدس مقام کی بے حرمتی مسلمانوں کے لیے ممنوع ہے۔

تیسری بات یہ کہی گئی کہ ابوالہول اور اس طرح کے دوسرے عظیم بتوں کو درود فاروقی میں اس وجہ سے منہدم نہیں کیا گیا تھا کہ یہ صرف ایک مجسمہ نہیں تھا، بلکہ اس طرح ایک انسان کو سزا دی گئی کہ شیر کے دھڑ میں اس کے جسم کو چنوا کر اسے قابلِ عبرت بنادیا گیا تھا۔ درج بالا بیان صحیح نہیں ہے۔ ابوالہول (SPHINX) اور ابوسنبل وغیرہ عظیم الجثہ بتوں کے متعلق کسی بھی انسائیکلو پیڈیا میں پوری تفصیل معلوم کی جاسکتی ہے۔ ابوالہول کا مجسمہ ہورس نامی خدا کا نمائندہ تھا۔ (درحقیقت ”الدعوة“ کے

۴. لشکر طیبہ کا ترجمان ”الدعوة“، اپریل ۲۰۰۱ء ص ۱۱۔

۵. مثلاً کولیرز انسائیکلو پیڈیا ص ۴۲ اور ج ۲۱ ص ۴۳۸۔

مضمون نگار نے یونانی دیومالا سفسٹکس کو ابوالہول کے ساتھ خلط ملط کر دیا جس سے ان کو غلط فہمی لاحق ہو گئی (ان تمام مجسموں کی عبادت کی جاتی تھی اور ان کو کسی نہ کسی خدا یا خدائی طاقت کا اظہار سمجھا جاتا تھا۔

چوتھی بات محمود غزنوی کے اقدام سے متعلق ہے۔ حقیقت یہ ہے کہ محمود غزنوی کے کسی اقدام کی ذمہ داری اسلام پر عائد نہیں ہوتی۔ سومنات کا بت ایک مندر کے اندر تھا۔ اس لیے اس سے طالبان کے اقدام کو کوئی تائید بھی نہیں ملتی۔ مزید یہ کہ محمود نے اس ایک بت کے علاوہ اور کوئی بت نہیں توڑا۔ خود اس کے دارالحکومت غزنی میں ہندوؤں کے محلے آباد تھے اور وہاں مندر موجود تھے۔

پانچویں بات یہ ہے کہ بدھ کے مجسموں کو توڑنا درحقیقت ان زیادتیوں کا بدلہ ہے جو آج کے غیر مسلم ممالک مسلمانوں پر روا رکھ رہے ہیں۔ یہ اپنی جگہ پر ایک تفصیلی موضوع ہے کہ مسلمانوں کی آج کی زیوں حالی کی اصلی وجہ کیا ہیں۔ چنانچہ اس موضوع پر کسی دوسرے موقع پر تفصیل سے لکھا جائے گا۔ مختصراً اتنا کہنا مناسب ہے کہ راقم الحروف کے خیال میں مسلمانوں کی موجودہ حالت اور اسباب نوے فی صد اندرونی ہیں۔ تاہم اس سوال کا جواب قرآن مجید نے نہایت واضح طور پر دے دیا ہے کہ دوسروں کے غلط کام کے جواب میں مسلمان کبھی بھی خلافِ عدل کام نہیں کر سکتے۔ اس سے صرف ایک صورت مستثنیٰ ہے۔ وہ یہ کھلی مسلح جنگ کے موقع پر اگر دشمن کوئی زیادتی کرے اور غلط چھاندوں سے کام لے تو اس کے مقابلے میں مسلمان بھی ویسی ہی جوابی کاروائی کر سکتے ہیں۔ ارشاد خداوندی ہے:

”اے ایمان والو، عدل پر قائم رہنے والے بنو۔ اللہ کے لیے اس کی شہادت دیتے ہوئے اور کسی قوم کی دشمنی تمہیں اس طرح نہ ابھارے کہ تم عدل سے پھر جاؤ۔ عدل کرو یہ تقویٰ سے قریب تر ہے۔“ (المائدہ ۸: ۵)

مولانا عبدالرحمن نگر امی ندوی

”میں نے خدا کا نام لے کر ”خدام الدین“ کی جماعت قائم کر دی ہے۔ الگ مکان لے دیا ہے اور الگ تربیت ہے۔

قریباً ایک مہینہ ہوا ہے، اب تک امید افزا آثار ہیں۔ احکام اسلامی کی پابندی میں شغف اور مستعدی پائی جاتی ہے۔ ابھی سات لڑکے عہد و پیمان کے ساتھ خود اپنی مرضی سے داخل ہوئے ہیں۔ یہ دیہات وغیرہ میں اشاعتِ اسلام کے کام بھی آئیں گے۔“

یہ الفاظ علامہ شبلی نعمانی رحمہ اللہ نے اپنے قریبی عزیز مولانا حمید الدین فراہی کو اپنے ایک مکتوب میں لکھے۔ سید سلیمان ندوی اس بارے میں لکھتے ہیں:

”ان سات خدامان دین میں ایک یہ مرحوم عبدالرحمن نگر امی تھے۔ یہ جماعت بٹ گئی۔ اس کا بانی رخصت ہو گیا۔ حالات بدل گئے۔ مگر عبدالرحمن نے اس حیثیت سے جو عہد کیا تھا، اس کو آخر تک نبھایا۔“

(سید سلیمان ندوی ”یادِ فرنگان“، مجلس نشریات اسلام کراچی ۱۹۸۳ء، ص: ۶۱)

مولانا شبلی کی نظر میں اس بچے کی کیا قدر و منزلت تھی اس بارے میں سید سلیمان ندوی تحریر کرتے ہیں:

”مولانا شبلی مرحوم جو اچھی استعداد اور قابل جوہر کے ہمیشہ جو یا رہتے تھے، وہ خاص طور پر مرحوم عبدالرحمن نگر امی کی تربیت سے دلچسپی رکھتے تھے۔ ایک دو دفعہ جلسوں میں وہ اپنے ساتھ لے کر گئے۔ مدرسہ سرے میر (اعظم گڑھ) کے پہلے یا دوسرے اجلاس میں مولانا جب ان کو ساتھ لائے تو بچے کی زبان سے اچھے خیالات اور ایسی سنجیدہ تقریریں کر لوگ حیرت میں آ گئے۔“ (سید سلیمان ندوی، یادِ فرنگان، مجلس نشریات اسلام کراچی ۱۹۸۳ء، ص: ۶۰-۶۱)

ولادت و تعلیم

مولانا عبدالرحمن نگر امی ۱۸۹۹ء میں ضلع لکھنؤ کے مردم خیز قصبہ نگر ام کے ایک معروف صاحب علم انصاری خاندان میں پیدا

ہوئے۔ ابھی کمن تھے کہ والد کا انتقال ہو گیا۔ ان کی پرورش ان کے شفیق چچا مولانا محفوظ الرحمن نے کی۔ پانچ سال کی عمر میں مکتب میں بٹھائے گئے۔ یہیں انھوں نے قرآن مجید حفظ کیا اور ابتدائی درسیات پڑھیں۔^۲

۱۹۰۷ء میں وہ دارالعلوم ندوۃ العلماء لکھنؤ میں داخل ہوئے۔ اس وقت مولانا سید سلیمان ندوی مدرسہ میں ادبیات کے استاد تھے۔ انھوں نے عبدالرحمن کو ابتدائی کتب پڑھائیں۔^۳

۱۹۰۸ء میں آریہ سماج نے شدھی کا پہلا فتنہ اٹھایا۔ آریہ سماجی مبلغوں کے جوش تبلیغ سے ناخواندہ مسلمان متاثر ہو رہے تھے۔ آریہ سماج کی ان سرگرمیوں نے مسلمان اہل نظر کو جھنجوڑ کر رکھ دیا اور شدھی کے مقابلے میں مختلف تبلیغی انجمنیں میدان عمل میں آ گئیں۔ مولانا شبلی نعمانی نے ان متفرق اور پراگندہ تبلیغی کوششوں کو مربوط و یکجا کرنے کی خاطر ۶، ۷، ۱۸ اپریل ۱۹۱۲ء کو لکھنؤ میں ایک اجلاس بلایا اور ندوۃ العلماء میں مبلغین تیار کرنے کے لیے ”خدام القرآن“ کی ایک جماعت قائم کی۔ اس جماعت میں صرف ان طلبہ کو داخل کیا جاتا تھا جن کے والدین یا اولیاء اپنے بچے کو صرف خدمتِ دین کے لیے وقف کر سکیں۔ یہ بچے سادہ پہننے، سادہ کھانے، اور سادہ رہنے کا عہد کرتے تھے۔^۴ مولانا نگرانی بھی اس جماعت سے وابستہ ہو گئے۔

تدریس و سیاست

۱۹۱۵ء میں ندوہ سے فارغ التحصیل ہونے کے بعد چار برس تک مدرسہ سرائے میر میں رہ کر درس و تدریس کا فرض انجام دیا، اس دوران میں سید سلیمان ندوی کے بقول:

”مدرسہ میں زیر تربیت چند اچھے لڑکے پیدا کیے، جن میں سے ایک آج مولانا امین احسن اصلاحی کے نام سے مشہور

ہیں، اسی زمانہ میں انھوں نے مولانا حمید الدین کے زیر سایہ قرآن پاک کا فیض حاصل کیا۔“

(سید سلیمان ندوی ”یادِ رفتگان“ مجلسِ نشریات اسلام کراچی ۱۹۸۳ء ص: ۶۱)

تحریکِ ترکِ موالات کے زمانہ میں مولانا ابوالکلام آزاد نے مدرسہ اسلامیہ جامع مسجد کلکتہ قائم کیا۔ ان کی خواہش پر مدرسہ اسلامیہ کلکتہ کی صدر مدرس کا عہدہ قبول کیا اور انتہائی کمپرسی کے عالم میں نہایت جفاکشی سے اسے چلایا۔^۵ مولانا عبدالماجد ریا آبادی مولانا نگرانی کے کلکتہ جانے کی ایک دوسری وجہ بیان کرتے ہوئے لکھتے ہیں:

۲۔ مولانا عبدالرحمن نگرانی، پروفیسر اختر راہی۔ ص: ۴۵۔ ماہنامہ ”المعارف“ لاہور اگست ۱۹۸۱ء۔

۳۔ یادِ رفتگان، سید سلیمان ندوی، ص: ۶۰۔

۴۔ مولانا عبدالرحمن نگرانی، پروفیسر اختر راہی۔ ص: ۳۶۔ ماہنامہ ”المعارف“ لاہور اگست ۱۹۸۱ء۔

۵۔ یادِ رفتگان، سید سلیمان ندوی، ص: ۶۱۔

۶۔ یادِ رفتگان، سید سلیمان ندوی، ص: ۶۲۔

”اسی اثنا میں ملک میں خلافت و ترک موالات کی تحریک زوروں پر تھی۔ مدرسے پر مدرسے بند ہونے لگے۔ نئے نئے

پرچے اور اخبار جاری ہونے لگے۔ مولانا ابوالکلام آزاد نے ۱۹۲۰ء میں ایک اخبار ”پیام“ کے نام سے نکالنا چاہا اور اس کے لیے نگرانی مرحوم کو اپنے ساتھ کلکتہ لے گئے۔ نگرانی اس کے لیے بہت موزوں ثابت ہوئے۔“

اسی زمانہ میں کلکتہ شہر کی خلافت کمیٹی کے صدر منتخب ہوئے اور سارے شہر کو اخلاق و ایثار سے اپنا گرویدہ بنالیا۔ اس زمانے میں اعظم گڑھ اور کلکتہ میں ان کی سیاسی تقریریں حد درجہ بلا انگیز ہوتی تھیں، مگر ان کا دل کبھی خوف سے آشفانہ ہوا۔ اس تحریک کے دوران میں قید و بند کی صعوبت بھی برداشت کی۔^{۱۰}

مدرسہ اسلامیہ زیادہ دیر قائم نہ رہ سکا۔ سید سلیمان ندوی کے اصرار پر کلکتہ سے لکھنؤ آئے اور ۱۹۲۳ء میں دارالعلوم ندوۃ العلماء میں ادب و تفسیر کی خدمت ان کے سپرد کر دی گئی، جسے انھوں نے آخر دم تک نبھایا۔

صحافت

ندوہ کی تدریسی زندگی کے دوران میں انھوں نے صحافت میں بھی بھرپور حصہ لیا۔ مولانا عبدالماجد ریا آبادی لکھتے ہیں:

”آخر ۱۹۲۴ء میں ظفر الملک علوی کا کوروی، مالک ”منظر“ پریس کے مشورے سے یہ طے پایا کہ لکھنؤ سے ایک ہفتہ وار

اصلاحی پرچہ، نیم سیاسی، نیم مذہبی، ”سچ“ کے نام سے سلیس زبان میں عام فہم انداز سے نکالا جائے۔ پرچہ شروع ۱۹۲۵ء سے

جاری ہوا۔ اس کے ایڈیٹر تین قرار پائے۔ ایک خود ظفر الملک دوسرے میں، تیسرے یہی مولانا عبد الرحمن نگرانی۔ مضمون، ہم تینوں لکھتے۔ مذہبی عنوانات پر زیادہ تر نگرانی مرحوم ہی قلم اٹھاتے اور لکھنے کا حق ادا کر دیتے۔“^{۱۱}

دوسری جگہ لکھتے ہیں:

”حسن ترتیب، حسن بیان، سلاستِ زبان، ذوقِ انشاء کی شہادت ان کے قلم کی نکلی ہوئی ہر سطر دے رہی ہے۔“

(وفیاتِ ماجدی، لکھنؤ ۱۹۷۸ء، ص ۶۲-۶۳)

(جاری)

۷۔ معاصرین، عبدالماجد ریا آبادی، ص ۲۲۴۔ مجلس نشریات اسلام کراچی۔

۸۔ یادِ فتگان، سید سلیمان ندوی، ص ۶۲۔

۹۔ یادِ فتگان، سید سلیمان ندوی، ص ۶۵۔

۱۰۔ معاصرین، عبدالماجد ریا آبادی، ص ۲۲۴۔ مجلس نشریات اسلام کراچی۔

۱۱۔ یادِ فتگان، سید سلیمان ندوی، ص ۶۲۔

۱۲۔ معاصرین، عبدالماجد ریا آبادی، ص ۲۲۵۔ مجلس نشریات اسلام کراچی۔

دانش سرا، پاکستان کا تیسرا سالانہ کنونشن

دانش سرا، پاکستان کا تیسرا سالانہ کنونشن ۲۳، ۲۴، ۲۵ مارچ ۲۰۰۱ کو رباط العلوم الاسلامیہ عالم گیر روڈ بہادر آباد کراچی میں منعقد ہوا۔ مدیر ”اشراق“ اور دانش سرا، پاکستان کے بانی جناب جاوید احمد غامدی نے اس کنونشن کے پہلے روز افتتاحی تقریر کرتے ہوئے کہا:

خواتین و حضرات، میں نے جب سے شعور سنبھالا ہے اور میرا دینی علوم سے تعلق قائم ہوا ہے، اس وقت سے دو چیزیں میری خصوصی دلچسپی کا موضوع رہی ہیں۔ ایک یہ چیز کہ دین کو اس کے اصل ماخذوں سے سمجھنے کی روایت زندہ کی جائے۔ میں نے جس معاشرے میں آنکھ کھولی، جو ماحول اپنے گرد و پیش میں دیکھا، اس میں یہ روایت بڑی حد تک مردہ ہو چکی تھی۔ میں نے یہ محسوس کیا کہ اس روایت کو زندہ کیے بغیر، کم سے کم دو رحاض میں نہ مسلمانوں کی نئی نسل کو دین پر مطمئن کیا جاسکتا ہے اور نہ مغربی تہذیب کے اس استیلا اور تغلب میں اسلام کی دعوت دوسرے لوگوں کے سامنے پیش کی جاسکتی ہے۔ دوسری چیز یہ تھی کہ دین کے لیے وہ کام جو ہماری قوم میں ہو رہے ہیں یا ان سے آگے بڑھ کر ہماری ملت میں ہو رہے ہیں، ان کا جائزہ لے کر یہ دیکھا جائے کہ ان کی جہت کس طرح سے درست کی جاسکتی ہے۔

پہلے مسئلے کی راہ میں ایک ہفت خوان حائل تھا اور میں اللہ تعالیٰ کا بہت شکر ادا کرتا ہوں کہ کم و بیش ربع صدی کے عرصے میں مجھے مدرسہ فراہی کے جلیل القدر علما سے استفادے کا موقع ملا، اس سے میرے لیے یہ راہ کھل گئی۔ اس معاملے میں، میں جس حد تک کچھ حقیر خدمات انجام دے سکا، لوگ ان کا جائزہ لیتے رہیں گے اور ان کی قدر و قیمت کا تعین بھی کرتے رہیں گے۔ میں اتنی بات بہر حال کہہ سکتا ہوں کہ ان خدمات سے کچھ اور ہوا یا نہ ہوا ہو، لیکن یہ اطمینان ضرور ہوا ہے کہ کسی حد تک اس روایت کا احیا ہو گیا ہے اور کسی حد تک یہ واضح ہو گیا ہے کہ کہ دین کو اس کے اصل ماخذوں یعنی قرآن مجید اور نبی صلی اللہ علیہ وسلم کی سنت کی بنیاد پر اگر سمجھا جائے تو اس سے کیا روشنی حاصل ہوتی ہے؟ کون سے مسائل حل ہوتے ہیں؟ کون سے افق نمایاں ہوتے ہیں اور جادہ و منزل میں کیا تغیرات آتے ہیں؟

دوسری چیز کے لیے میں نے یہ کوشش کی کہ امت میں جو کچھ علمی کام ہو رہا ہے اس کا دقت نظر کے ساتھ جائزہ لیا جائے،

اس کے اندر اثر کر دیکھا جائے کہ معاملے کی نوعیت فی الواقع کیا ہے۔ اس میں جو کچھ خیر ہے، اسے ہر حال میں دانتوں سے پکڑ لیا جائے اور جہاں کہیں خرابی اور کوتاہی ہے، اس کی اپنی دانش کے مطابق، اپنے حقیر علم کی حد تک اصلاح کرنے کی کوشش کی جائے۔ یہ سارا سفر علم و عمل دونوں اعتبارات سے بڑے مراحل سے گزرا ہے۔ اس میں ترک و اختیار کی بے شمار منازل آئی ہیں۔ اس میں بہت سے حقائق کو واضح ہونے میں بہت سا وقت لگا ہے۔ اور بے شمار مسائل ہیں جن کے بارے میں ایک رائے بنی ہے اور ایک رائے تبدیل ہوئی ہے۔ تراشیدم، پرستیدم، شکستیدم کے بڑے مراحل سے گزرے، تب کہیں جا کر وہ اطمینان حاصل ہوا ہے جس کی بنیاد پر کسی کام کی بنا ڈالی جاسکے۔ میں یہ تو نہیں کہہ سکتا کہ اب جو کچھ واضح ہے، اس میں کوئی غلطی نہیں ہوگی؛ جو راستہ متعین ہو گیا ہے، اس میں کوئی موڑ نہیں آئے گا؛ جس منزل کو آنکھوں سے دیکھا ہے، وہ کسی درجے میں اوجھل نہیں ہوگی۔ اس کی وجہ یہ ہے کہ وحی والہام کا دروازہ بند ہو چکا ہے، نبوت ختم ہو گئی ہے، ہم سب انسان ہیں، ہمارے پاس اللہ تعالیٰ کی کتاب کی رہنمائی ہے، اس کے پیغمبر کی رہنمائی ہے، لیکن ہم اپنے علم اور اپنی عقل کی حد تک ہی اس سے استفادہ کر سکتے ہیں۔ ہماری بات غلط بھی ہوتی ہے، صحیح بھی ہوتی ہے۔ اس کی غلطی کو کوئی آنے والا واضح کر دیتا ہے تو معلوم ہوتا ہے کہ گویا اصل بات کچھ اور تھی جس کو ہم نہ دیکھ نہ سکے۔ اور اگر آنے والا وقت اس کی تصدیق کر دیتا ہے تو اطمینان ہوتا ہے کہ ہم نے اپنے حقیر علم کی حد تک جو کچھ سمجھا، اس کے کوئی راستہ واضح کر دیا۔

لہذا ہم انسانوں کو آقا قائم کرنی ہیں، دین کے حقائق پر غور کرنا ہے، زندگی کے مختلف معاملات کے بارے میں کوئی نقطہ نظر اختیار کرنا ہے اور پھر اپنے علم کی حد تک اس کے مطابق عمل کرتے ہوئے دنیا سے رخصت ہو جانا ہے۔ پیش نظر یہ ہے کہ یہ غور کرنے کی روایت زندہ کر دی جائے۔ ہم ایک دوسرے کو ایک دوسرے کی غلطیوں پر شایستگی اور تہذیب کے ساتھ متنبہ کریں اور آگے بڑھتے ہوئے اور پیچھے دیکھتے ہوئے اپنی منزل کی طرف گامزن رہیں۔

یہ چیز ہمیشہ میرے سامنے رہتی ہے۔ میں نے اپنے رفقاء، اپنے احباب اور اپنے طلبہ کو بھی ہمیشہ اس کی نصیحت کی ہے اور اسی چیز پر سب سے زیادہ زور دیا ہے کہ اس امت میں یہ روایت پیدا کرنے کی کوشش کی جائے کہ وہ جو کچھ کر چکی ہے، اس پر بھی غور کرے، جو کچھ آئندہ کرنا ہے اس کو وحی والہام سمجھ کر آگے نہ بڑھائے، بلکہ یہ دیکھے کہ کیا چیز لینے کی ہے اور کیا چھوڑ دینے کی ہے، کیا ترک کرنے کی ہے اور کیا اختیار کر لینے کی ہے۔

یہی وہ پس منظر ہے، جس میں، میں نے یہ ارادہ کیا کہ پہلا کام تو یہ کیا جائے کہ دین کے ماخذ کی بنیاد پر جو کچھ دین سمجھ میں آتا ہے، جو کچھ اس کے حقائق واضح ہوتے ہیں، ان کی نشر و اشاعت کا اہتمام کیا جائے۔ میرے سامنے یہ چیز اولین ترجیح کے طور پر رہی۔ یہ الگ بات ہے کہ ایک لمبے عرصے تک اس پر زیادہ توجہ نہیں دی جاسکی۔ اس کی بنیادی وجہ یہ تھی کہ جن حقائق کو میں سمجھنے کی کوشش کر رہا تھا، ان میں بھی ترک و اختیار کے بے شمار مراحل درپیش تھے۔ چنانچہ پھر ایک وقت ایسا آ گیا جب اس مقصد کے لیے میں نے ایک ادارہ قائم کیا۔ اس ادارے میں اب میں کوشش کر رہا ہوں کہ جو کچھ دین ہم سمجھتے ہیں، اسے

دوسروں تک پہنچانے کا اہتمام کیا جائے، جو اہل علم اس طریقے پر دین سمجھنے کی کوشش کر رہے ہیں، اس مدرسہ فکر سے وابستہ ہیں، ان کی مزید تربیت کا انتظام کیا جائے۔ جو حقائق واضح ہو رہے ہیں، ان کو مرتب کرنے کا اہتمام کیا جائے۔ دورِ جدید میں جو ذرائع پیدا ہو گئے ہیں، ان سب کو استعمال کر کے یہ کوشش کی جائے کہ یہ بات دوسرے لوگوں تک پہنچے، بحث و مباحثے کا موضوع بنے، اس پر تبصرہ ہو اور پھر اس کے غٹ و مٹیں کا ٹھیک ٹھیک جائزہ لینے کے مواقع پیدا کیے جاسکیں۔ یہ ادارہ ”دارالاشراق“ ہے۔ میری کوشش ہے کہ میں اس کی تنظیم اس طریقے سے کروں کہ جس میں کم سے کم نشر و اشاعت اور دعوت کے معاملات باقاعدہ تسلسل اختیار کر سکیں۔ چنانچہ اسی ادارے کے اہتمام میں ہمارے دوسرائے نکل رہے ہیں۔ ایک ”اشراق“ ہے اور دوسرا ”ربنی ساں“۔ ایک اردو میں ہے اور دوسرا انگریزی میں۔ اسی کے تحت ہماری ویب سائٹس قائم ہیں، جن میں دنیا بھر سے آنے والے استفسارات کے جوابات دیے جا رہے ہیں اور میں اظہارِ تشکر کے طور پر یہ بات بیان کر رہا ہوں کہ ان دونوں ویب سائٹس کو اس وقت عالمی سطح پر سب سے زیادہ مقبول ویب سائٹس ہونے کا اعزاز حاصل ہے۔

لوگوں نے جس طرح دین کی طرف رجوع کیا ہے اور یہ امر واقعی ہے کہ دنیا بھر سے رجوع کیا ہے، اس سے معلوم ہوتا ہے کہ نوجوانوں کے ذہنوں میں دین کے بارے میں جو مسائل ہیں، ان کا انھیں حل ملا ہے۔ مختلف چیزوں کے بارے میں جو اشکالات وہ محسوس کر رہے تھے، وہ دور ہوئے ہیں۔ جو مباحث غیر مسلموں نے اٹھا دیے تھے، ان کے بارے میں ان کے ذہن درست ہوئے ہیں۔ مسلمانوں کو اس وقت جو مسائل درپیش ہیں، ان میں بھی کچھ ان کی رہنمائی ہوئی ہے اور دین و شریعت کی وہ حقیقتیں جو نگاہوں سے اوجھل ہو رہی تھیں، وہ نمایاں ہوئی ہیں۔ ہماری کتابیں اور تصنیفات سب اس ادارے کے تحت شائع ہو رہی ہیں اور ان شاء اللہ مستقبل میں مزید شائع ہوتی رہیں گی۔ وہ لوگ جنہوں نے مجھ سے کچھ تربیت پائی ہے اور اب اس مدرسہ فکر میں کچھ عملی خدمات انجام دے سکتے ہیں، میں یہ کوشش کر رہا ہوں کہ ان کو بھی اس ادارے کے تحت منظم کر دوں۔

دوسری چیز بیان کرنے سے قبل یہ بات پیش نظر رہے کہ ایک عام آدمی دین سنتا ہے، سمجھتا ہے، اس پر غور کرتا ہے اور جو کچھ اس صحیح معلوم ہوتا ہے، اس کو اپنا لیتا ہے، لیکن وہ سنتا کن لوگوں سے ہے؟ انہی لوگوں سے سنتا ہے کہ جن کو اللہ تعالیٰ دین میں اختصاص کا موقع فراہم کرتے ہیں۔ ظاہر ہے کہ ہر آدمی دین کا محقق بن کر زندگی بسر کر سکتا۔ یہ ذمہ داری اللہ تعالیٰ نے ہر شخص پر ڈالی بھی نہیں ہے۔ دنیا کا نظم جس اصول پر چل رہا ہے اس میں مختلف لوگ مختلف ذمہ داریاں انجام دیتے ہیں۔ کوئی مسلمانوں کی صحت کے معاملات کو دیکھتا ہے، کوئی ان کی تربیت کے معاملات کو دیکھتا ہے، کوئی ان کی تعلیم کے معاملات کو دیکھتا ہے، کوئی ان کی تعمیر کے کاموں کو دیکھتا ہے، غرض یہ کہ مختلف نوعیت کے کام ہیں جو مختلف لوگ انجام دیتے ہیں۔ اور پھر اللہ تعالیٰ نے ہر ایک کو مختلف صلاحیت دے رکھی ہے اور اس اصول پر دے رکھی ہے کہ لوگ ایک دوسرے سے کام لے سکیں۔ لوگوں نے منڈی میں بھی بیٹھنا ہوتا ہے، دفاتر میں بھی جانا ہوتا ہے، حکومت کا نظم و نسق بھی چلانا ہوتا ہے، اداروں کو تشکیل بھی دینا

ہوتا ہے، غرض یہ کہ زندگی کے متعلق جتنے بھی شعبے ہیں، ان سب میں کچھ نہ کچھ خدمات انجام دینا ہوتی ہیں۔ یہ چیز ہر آدمی کے بس میں نہیں ہوتی کہ وہ اپنے آپ کو دین کے علم ہی کے لیے خاص کر لے۔ ہر مسلمان یہ تو کرتا ہے کہ جتنا دین اس کی ضرورت ہے، اسے وہ سمجھ لے، اس کے مقاصد اس پر واضح ہو جائیں۔ لیکن وہ محقق بن جائے، وہ جید عالم بن جائے، یہ چیز ہر آدمی کے بس کی نہیں ہوتی، مگر دین کی دعوت اسی وقت دوسروں تک پہنچائی جاسکتی ہے جب دین کو جاننے والے، دین کی حقیقتوں کو سمجھنے والے اور دین کے ماخذوں سے براہ راست تعلق رکھنے والے لوگوں کی ایک بڑی تعداد امت کے اندر پیدا ہو جائے۔

میرے سامنے دوسرا کام یہ تھا کہ جس طریقے سے ہم نے دین سیکھا، جس طرح ہم پر دین کی حقیقتیں واضح ہوئیں اور جس طرح اس کے علوم سے ہمارا تعلق پیدا ہوا ہے، اسی نقطہء نظر کے مطابق، انہی اصولوں پر اب اہل علم پیدا کرنے کے لیے کوئی ادارہ وجود میں لانا چاہیے۔ چنانچہ آج سے دس سال پہلے میں نے اس مقصد کے لیے معہد العلم الاسلامی، ”المورد“ کی تاسیس کی۔ اس کا ایک بنیادی مقصد یہ طے کیا کہ جو لوگ دین کے جید عالم بننا چاہتے ہیں، جن کے سامنے یہ مقصد ہے کہ وہ دینی علوم میں اختصاص کو اپنا اصل کام بنالیں، ان کی تربیت اور تعلیم کا اعلیٰ ترین درجے پر اہتمام کیا جائے۔ ہمارے معاشرے میں، جس میں ہم جی رہے ہیں اور جس میں دین کے ماخذ کے ساتھ براہ راست تعلق کی روایت بہت حد تک مردہ ہو چکی ہے، یہ ایک انتہائی مشکل کام تھا۔ اس طرح کے کسی ادارے کے لیے ایسے لوگوں کا جو پہلے سے دینی علوم سے واقف ہیں یا دینی علوم سے وابستہ ہیں، تعاون حاصل نہیں کیا جاسکتا۔ چنانچہ اس کے سوا کوئی چارہ نہیں تھا کہ نئی نسل کے کچھ نوجوانوں کا انتخاب کیا جائے کہ وہ وہاں تدریس کی ذمہ داریاں انجام دینے کے قابل ہو سکیں۔ اس میں بھی ظاہر بات ہے کہ وسائل اور حالات کے لحاظ سے جس درجے کے لوگ بھی میسر ہوئے، انہی کو لے کر یہ کام کیا جاسکتا تھا۔ چنانچہ میں نے یہی طریقہ اختیار کیا اور اس معاملے میں اللہ تعالیٰ کا شکر ادا کرتا ہوں کہ ایسے افراد تیار ہو گئے جو اس نوعیت کے کسی ادارے کی بنا ڈالنے کے لیے کافی صلاحیتوں کے حامل بھی تھے اور ایک حد تک انھوں نے ہمارے فکر اور طرز فکر کو سمجھ بھی لیا تھا۔ چنانچہ میں آپ کو یہ بتانا چاہتا ہوں کہ یہ ادارہ جو معہد العلم الاسلامی، المورد کے نام سے لاہور میں قائم ہے، اس میں ہم اسلامی علوم میں اب ماسٹرز کی کلاسز لے رہے ہیں اور اس کو ہم نے عام دینی مدارس کے اصولوں پر قائم کرنے کے بجائے جدید درس گاہ کے اصولوں پر قائم کیا ہے۔ وہ لوگ جو بی اے اور بی ایس سی تک تعلیم حاصل کر چکے ہوں، وہ یہاں آئیں اور آ کر عربی زبان سیکھیں، اسلامی علوم سیکھیں اور پھر وہی ڈگری ان کو حاصل ہو جائے جو اس وقت ہماری یونیورسٹیاں معارف اسلامی میں ماسٹر کی ڈگری کے طور پر دیتی ہیں۔ میں یہ بھی آپ سے عرض کرتا ہوں کہ اس معاملے میں اللہ تعالیٰ نے ہمیں اسی سال یہ کامیابی عطا فرمائی کہ اب کراچی ہی کی ایک یونیورسٹی کے ساتھ اس ادارے کا الحاق ہو جائے گا اور اس طرح جو لوگ ”المورد“ میں تعلیم پائیں گے، ان کو جو ڈگری ادارے کی طرف سے ملے گی، وہ اسی طرح ایک مسلمہ ڈگری ہوگی جس طرح پنجاب یونیورسٹی یا کسی اور ادارے کی ہوتی ہے۔

اس وقت ہم یہ کوشش کر رہے ہیں کہ اس میں اس تعلیم کے ساتھ ساتھ مختلف علوم کے ایسے کورسز کا بھی اجرا کیا جائے جن میں لوگ ڈپلومہ حاصل کر سکیں۔ ظاہر ہے کہ یہ ابتدا ہے۔ اس میں ابھی بہت سی مشکلات اور بہت سے مسائل ہیں۔ نصاب کو بھی ابھی بہت سے مراحل سے گزرنا ہے۔ اساتذہ کو بھی ابھی ذمہ داریاں ادا کرنے کے لیے بڑی تربیت پانی ہے۔ اور جس پیمانے پر لوگوں کے سامنے اس کا تعارف ہونا چاہیے تھا، وہ بھی چونکہ وسائل کی کمی کی وجہ سے نہیں کرایا جاسکتا، اس لیے طلبہ بھی اس درجے کے میسر نہیں ہو سکتے جس درجے کی ہم توقع کرتے ہیں۔

تیسری چیز دین و ملت کی خدمت کے باب میں جو میرے سامنے آئی، وہ یہ تھی کہ ایسا نظم قائم کیا جائے کہ جس میں قدیم خانقاہی نظام کی اصلاح کر کے تربیت کا ایک ادارہ وجود میں لایا جائے۔ وہ لوگ جو دین میں فکری لحاظ سے صحت حاصل کر لیتے ہیں، جن چیزوں کو انھوں نے سمجھنا ہوتا ہے، انھیں سمجھ لیتے ہیں۔ ایک حد تک دین کے ماخذ کے ساتھ ان کا تعلق قائم ہو جاتا ہے اور وہ محسوس کرتے ہیں کہ ان کے سامنے دین کی صحیح تعبیر آ گئی ہے، لیکن وہ چاہتے ہیں کہ دین ان کے عمل کا حصہ بن جائے، دین ان کی روح کا حصہ بن جائے، اب اس کے مطابق ان کی تربیت ہو۔ جس معاشرے میں، جس ماحول میں وہ رہتے ہیں، اس میں جو مشکلات ان کو پیش آتی ہیں، وہ ان کا مقابلہ کرنے کی پوزیشن میں آجائیں۔ ان کے گرد و پیش میں جو مصائب اور تکلیفیں ہیں، ان میں دین کی راہ راست پر قائم رہنے کا جذبہ ان کے اندر پیدا ہو جائے اور دین انسان کی جو تعمیر کرنا چاہتا ہے، اس کے لیے مطلوب چیزیں میسر ہو جائیں، وہ زندگی بسر کرتے ہوئے، اپنے کاروبار میں، اپنے تعلیمی کاموں میں، اپنے معاملات میں جو مشکلات محسوس کرتے ہیں، ان میں ان کی رہنمائی ہو جائے۔ اور وہ چیزیں جو دین میں اور دینی زندگی کے لیے سیکھنی ضروری ہیں، مگر معاشرے کی غلط تربیت کی وجہ سے وہ چیزیں سیکھ نہیں سکے، ان کے سکھانے کا اہتمام کر دیا جائے۔ غرض یہ کہ اعلیٰ علمی سطح کے کام کے بجائے عام آدمی کے لیے جو ایک خاص نوعیت کی تربیت درکار ہے، جس سے وہ اپنے آپ کو، اپنے نفس کو انضباط میں لے آتا ہے، اس کا اہتمام کرنے کی کوشش کی جائے۔ میں اس پر بھی اللہ کا شکر ادا کرتا ہوں کہ ایسے اسباب پیدا ہو گئے ہیں۔ ہم لاہور میں ایک مسجد اور اس کے ساتھ ملحق ایک ادارے کی بنیاد رکھ چکے ہیں اور توقع ہے کہ اسی سال یہ بھی تعمیر کے مراحل سے گزرنے کے بعد اپنا کام شروع کر سکے گا۔

میں نے جس طرح عرض کیا ہے کہ اس میں مقصود یہی ہے کہ عام آدمی جب دین کو سمجھ لیتا ہے یا اس کا دین کی طرف رجحان ہو جاتا ہے یا اسے دین کے فکری معاملات میں یکسوئی حاصل ہو جاتی ہے یا وہ چیزیں جو فکری لحاظ سے قبول کرنی چاہئیں، وہ انھیں قبول کر لیتا ہے، جو چھوڑنے کی ہوں وہ انھیں چھوڑ دیتا ہے تو اس کی عملی تربیت کا اہتمام کرنے کے لیے کوئی ایسی تربیت گاہ قائم کی جائے، کوئی ایسا ادارہ قائم کیا جائے جس میں وہ اپنے نفس کا تزکیہ کر سکے۔ یہ اس کام کی شروعات ہیں، ابھی اس کام کی بنا ڈالی جا رہی ہے۔ میں اللہ تعالیٰ سے دعا کرتا ہوں کہ وہ اس کو بھی اسی طرح پابرجا کر دے جس طرح اس نے دوسرے کاموں کو کیا۔ اور میں یہ چاہتا ہوں کہ ہمارے ہاں خانقاہوں کی پرانی روایت میں ”زواہی“ کا لفظ بھی ایک زمانے تک

مستعمل رہا ہے اس کو بھی جدت کے ساتھ، نئی روح کے ساتھ، نئے مقاصد کے ساتھ اور دین اور خالص دین کی روشنی میں زندہ کیا جائے۔

چوتھی چیز جو دین و ملت کے کاموں میں میرے سامنے آئی اور جو بہت توجہ کا تقاضا کر رہی تھی، وہ یہ تھی کہ یہ قوم جس کے ساتھ ہم رہتے بڑھتے ہیں، اس کی تعمیر کا اہتمام کیا جائے۔ یہ چیز دو اعتبارات سے غیر معمولی اہمیت کی حامل ہے۔ ایک اس اعتبار سے کہ اب دین جو کچھ بھی ہے اس میں شبہ نہیں کہ وہ اللہ تعالیٰ کی کتاب میں ہے، اس میں شبہ نہیں کہ وہ انبیاء کی قائم کردہ سنت میں ہے، اس میں شبہ نہیں کہ وہ پیغمبر صلی اللہ علیہ وسلم کے ارشادات میں ہے، یہ سب اپنی جگہ حقیقت ہے اور اس میں بھی کوئی شک نہیں کہ اس کو ہم اصل ماخذ کی بنیاد پر جب چاہیں، جس طرح چاہیں پیش کر سکتے ہیں، لیکن اب دین اپنے تعارف کے حوالے سے اس قوم کے ساتھ وابستہ ہو چکا ہے۔ یہ قوم جیسی بھی ہے، لوگ، بہر حال اسے دیکھ کر دین کے بارے میں تاثر قائم کرتے ہیں۔ یعنی دنیا بھر میں پھیلے ہوئے مسلمان دین کی نمائندگی کر رہے ہوتے ہیں۔ وہ اسے بیان بھی کر رہے ہوتے ہیں۔ اسے پہنچا بھی رہے ہوتے ہیں۔ اس کی بنیاد پر اقدام بھی کر رہے ہوتے ہیں۔ اس کے علم سے اپنی زندگی بھی استوار کر رہے ہوتے ہیں۔ اسی طرح اس کے علم سے گریز کے راستے بھی تلاش کر رہے ہوتے ہیں۔ چلیں باہر کے لوگوں کو الگ رہنے دیجیے، خود مسلمانوں کی جو نئی نسلیں ہیں، ان تک اس طرح دین پہنچنا ہے، وہ اچھی یا بری رائے بھی اسی سے قائم کرتے ہیں۔ لہذا کوئی دین سے محبت رکھنے والا مسلمان اس قوم کے خیر و شر سے بے نیاز نہیں ہو سکتا۔ اور میرا احساس یہ ہے کہ یہ خود دین کی نصرت کا تقاضا ہے کہ اس قوم کی تعمیر کا اہتمام کیا جائے۔ اس کام کو بھی ہدف بنایا جائے، دین مسلمان بھائیوں سے باہمی نصیحت و خیر خواہی کا تقاضا کرتا۔ ایسا تو نہیں ہو سکتا کہ دین ان چیزوں سے مجرد ہو کر کہیں بیان کیا جاتا رہے۔ اس کو سب سے پہلے اس امت میں پہنچنا ہے، اسے اس امت سے اعوان و انصار ملنے ہیں، اس امت سے وہ لوگ ملنے ہیں جو آگے بڑھ کر اس کا علم حاصل کر سکیں۔ لہذا نصرت دین اور نصیحت و خیر خواہی کا یہ تقاضا ہے کہ قومی تعمیر کو بھی موضوع بنایا جائے۔ چنانچہ وہ لوگ جو اس طریقے پر سوچ رہے ہیں، ایسے ہی جذبات اپنے اندر رکھتے ہیں، اسی طرح قومی تعمیر کے جذبے سے سرشار ہیں، ایک ادارہ ان کے لیے بھی بنایا جائے۔ چنانچہ ”دانش سرا“ کو ہم نے ترک و اختیار کے بہت سے مراحل سے گزرنے کے بعد اس کام کے لیے خاص کر دیا ہے۔ یعنی باقی تمام کاموں کو دوسرے اداروں میں منظم کر لینے کے بعد یہ چیز دانش سرا کے ساتھ خاص کر دی ہے۔ پیش نظر رہے کہ دوسرے ادارے بھی اس کے پس منظر کے ادارے ہیں، وہ اس کے لیے معاون اداروں کی حیثیت رکھتے ہیں، اس کے فکر کی تشکیل انھی سے ہوئی ہے اور وہ اس کے دست و بازو ہیں۔ لیکن دین کی روشنی میں قومی تعمیر کا کام دانش سرا کے ساتھ خاص کر دیا ہے، تاکہ جو لوگ اس کام کا جذبہ رکھتے ہیں وہ اس ادارے کے تحت آ کر کام کریں۔

دانش سرا کے دینی محرکات تو میں نے واضح کر دیے، لیکن قومی تعمیر کے کام میں الم ناک صورت حال جو اس وقت درپیش ہے، ضروری محسوس ہوتا ہے کہ اس کی جانب بھی اشارہ کر دوں۔ ہر مسلمان اس پر کڑھتا ہے کہ یہ امت اس وقت بحیثیت مجموعی

اضمحلال کا شکار ہے۔ یہ زوال آشنا ہو چکی ہے۔ اس کا کوئی وقار نہیں ہے۔ اس وقت دنیا میں اس کا کوئی مقام نہیں ہے۔

ایک زمانہ اس پر اچھا بھی گزرا ہے۔ اس کا ماضی معمولی ماضی نہیں ہے۔ یہ دنیا کی تعمیر کر چکی ہے۔ دنیا کو علم و فن سے آشنا کر چکی ہے۔ دنیا کو ہدایت کی روشنی دے چکی ہے۔ دنیا پر اس کا سیاسی اور فکری غلبہ کم و بیش ایک ہزار سال تک قائم رہا۔ ایسے میں ہر شخص سوچتا ہے کہ زوال اس کے کیا اسباب ہیں؟ میرے نزدیک اس کے دو بنیادی اسباب ہیں: ایک اس کا قرآن مجید سے غیر متعلق ہونا۔ یعنی امت کے علم و عمل میں قرآن کو جس طرح محور کی حیثیت حاصل ہونی چاہیے تھی، وہ بد قسمتی سے صدیوں سے اسے حاصل نہیں ہے۔ اور دوسرا سبب یہ کہ چوتھی صدی میں فلسفے اور تصوف کے ساتھ اس امت کے ذہن افراد کا اشتغال اور پھر ایک طویل عرصے تک اس اشتغال کا قائم رہنا۔

پہلی چیز کے اثرات امت پر یہ ہوئے کہ قرآن جس طریقے سے، جس روح کے ساتھ، جس استدلال کے ساتھ دین کو بیان کرتا ہے، امت اس سے محروم ہو گئی۔ اس کی فقہ قرآن کے تابع نہیں رہی، اس کا علم حدیث اس کے تابع نہیں رہا، اس کا علم کلام اس کے تابع نہیں رہا، جس کا نتیجہ یہ نکلا کہ امت دین کے معاملے میں ٹھیک انصاف پر قائم نہیں رہی۔ قرآن جو ایک میزان ہے، ایک کسوٹی ہے، ایک فرقان ہے، اس کا یہ مقام امت میں باقی نہیں رہا۔ قرآن کو جو حیثیت امت کے علم، فکر، عمل میں ملنی چاہیے تھی، وہ نہیں ملی۔

دوسری چیز یعنی فلسفے اور تصوف سے اشتغال کے اثرات بھی انتہائی گہرے ہوئے۔ مابعد الطبیعیات کے حقائق کے بارے میں قرآن مجید کی جو نہایت واضح رہنمائی موجود تھی، ہم اس سے بہت دور ہو گئے۔ ہم نے ان چیزوں کو موضوع بنا لیا جن کے بارے میں ہمارے پروردگار کی ہدایت یہ تھی کہ: ”اس میں تمہیں بہت تھوڑا علم دیا گیا ہے۔“ انہی موضوعات پر ہم دائرہ تحقیق دیتے رہے۔ اس کے بعد لازمی نتیجے کے طور پر امت میں سائنسی فکر کا فقدان ہونا شروع ہو گیا۔ بنو امیہ کے بعد جب ہماری امت پر عجم کے اثرات ہوئے تو اس کے بعد لوگوں کے اصل اشتغال کا موضوع سائنسی فکر نہیں بنا۔ اندلس میں کسی حد تک معاملہ اس سے مختلف رہا، لیکن اس کے سقوط کے بعد جو لوگ وہاں سے نکلے، انھیں ہماری عثمانی سلطنت قبول کرنے کے لیے تیار نہیں ہوئی۔ ان کو پناہ ملی تو یورپ میں ملی۔ اس سے تاریخ کا رخ بدل گیا۔ دنیا کی قیادت و سیادت کی باگ مسلمانوں کے ہاتھ سے نکل گئی۔

اصل میں اس دنیا میں اللہ تعالیٰ نے جو کارخانہ بنا رکھا ہے، یہ جس طرح اخلاقی اساسات پر امتوں کی تعمیر کرتا ہے، بالکل اسی طرح تو انسانی کے ذرائع کی دریافت پر بھی ان کے عروج و زوال کا انحصار ہوتا ہے۔ چنانچہ دانش سرا کے تحت ہم نے اپنے سامنے بنیادی طور پر یہی چیزیں رکھی ہیں کہ لوگوں میں اخلاقی اساسات کے استحکام پر محنت کی جائے جس سے یہ امت بحیثیت مجموعی محروم ہو چکی ہے۔ اس کے منڈیوں میں کام کرنے والے، اس کے دفاتروں میں کام کرنے والے، اس کے ارباب اقتدار، سب اس سے محروم ہو چکے ہیں۔ اخلاقی اساسات یعنی دیانت، امانت، رواداری، برداشت، لوگوں کے باہمی

تعلقات میں ناگزیر اخلاقیات کو اگر محکم نہیں کیا جائے گا تو جو چاہے کر لیں، قوم دنیا کے اندر سر اٹھا کر کھڑی نہیں ہو سکتی۔

اس کے لیے ہم کوشش کر رہے ہیں کہ لوگوں کا قرآن مجید کے ساتھ مضبوط تعلق قائم کیا جائے، اسے پڑھنے کے لیے ان کے اندر رغبت پیدا کی جائے۔ انھیں احساس ہو کہ کیا نعمت ہے جو انھیں دی گئی ہے۔ اس کے لیے قرآن مجید اور احادیث کا ایک انتخاب کر کے لوگوں کو دیا جائے اور یہی دانش سرا کا اصل لٹرچر قرار پائے۔

دوسری چیز یہ کہ امت کے اندر جو قومی ادارے قائم ہیں، خواہ وہ معاشی ادارے ہوں، خواہ وہ سیاسی ادارے ہوں، خواہ معاشرتی ادارے ہوں، انھیں نئے سرے سے دین کی روشنی میں استوار کرنے کے لیے قوم میں شعور پیدا کیا جائے۔ مکالمے کی ایسی فضا پیدا کی جائے کہ فکری انقلاب کی راہ ہموار ہو۔ ان تمام سوالات کا جواب دیا جائے جو امت کے ذہین عناصر کے ذہنوں میں موجود ہیں۔ اور خاص طور پر ان چیزوں کو ہدف بنایا جائے جو ہماری ریاست سے متعلق ہیں اس لیے کہ قومی ادارے اسی پر منحصر ہوتے ہیں اور وہی ان کی تشکیل کرتی ہے۔

اس سلسلے میں پس منظر کا کام، اللہ کا شکر ہے کہ ہم کر چکے۔ اب اس کام کو اس طرح پیش کرنا ہے کہ عام لوگ اس کی طرف متوجہ ہو سکیں۔ اس کے لیے ہم سیمینار کریں گے۔ مذاکرے کریں گے۔ ڈیہان کو مخاطب کریں گے۔ حکمت کے ساتھ، دانش کے ساتھ۔ دین نے ہمیں خدا کی طرف بلانے کے لیے حکمت اختیار کرنے کی نصیحت فرمائی ہے۔ اسی لیے ہم نے اس کا نام دانش سرا رکھا ہے۔ اس کے علاوہ ہمارے پیش نظر ہے کہ دھمی انسانیت کی خدمت کے لیے بھی جو رفقا اس کام میں آگے بڑھیں، وہ فعال ہوں۔ اس معاملے میں بھی عام مسلمان کی حیثیت سے جو کچھ ہم کر سکیں، وہ کریں۔

دانش سرا کے یہ مقاصد ہیں جو متعین کیے گئے، جنہیں دستور میں دو اور دو چار کی طرح واضح کر دیا گیا۔ چنانچہ اس موقع پر میں سمجھتا ہوں کہ میرا کام ایک حد تک مکمل ہو گیا۔ میں نے اس کے بانی کی حیثیت سے یہ سب کام انجام دینے کے بعد اس کی مجلس شوریٰ سے درخواست کی کہ میرے علاوہ کسی شخصیت کو اس کی ذمہ داری سنبھالنے کے لیے سربراہ کے طور پر منتخب کرے۔ چنانچہ دانش سرا کی مجلس شوریٰ نے ڈاکٹر محمد فاروق خان صاحب کا انتخاب کیا ہے۔ اس کنونشن سے وہ اس کی صدارت کی ذمہ داریاں سنبھال رہے ہیں۔ باقی معاملات کنونشن کے دوران میں آتے رہیں گے۔ مجھے اس وقت پس منظر ہی کے لحاظ سے یہ معروضات پیش کرنی تھیں۔

اس کے بعد دانش سرا، پاکستان کے نو منتخب صدر جناب ڈاکٹر محمد فاروق خان نے خطاب کیا۔ دوسرے دن (۲۴ مارچ کو) نماز ظہر کے بعد جناب محمد رفیع مفتی نے درس قرآن اور جناب طالب محسن نے درس حدیث دیا۔ ناشتے کے بعد باہمی ملاقاتوں کا سلسلہ جاری رہا۔ نماز ظہر اور طعام کے بعد دانش سرا کے مختلف شہروں میں قائم حلقوں نے اپنے کاموں کی روداد بیان کی۔ نماز مغرب کے بعد بچوں کے رسالے ”آئکھ چولی“ کے مدیر اعلیٰ جناب نعیم احمد بلوچ نے اپنے کام کا تعارف کرایا۔ پھر شہزاد سلیم صاحب نے ”المورد“ کے بارے میں، معراج صاحب نے اپنی ویب سائٹ ”انڈر سٹینڈنگ اسلام“ کے

بارے میں، محمد اسحاق صاحب نے مصعب پبلک اسکول کے بارے میں، جناب ڈاکٹر آغا طارق سجاد نے ”دارالاشراق“ کے انتظامی کاموں کے بارے میں حاضرین کے سوالات کے جوابات دیے۔

تیسرے دن (۲۵ مارچ کو) جناب ساجد حمید صاحب نے نماز فجر کے بعد درس قرآن دیا۔ ناشتہ کے بعد ۱۰ بجے جناب جاوید احمد صاحب غامدی نے حاضرین کے مختلف مسائل کے بارے میں سوالات کے جوابات دیے۔ اس کے بعد جناب ڈاکٹر محمد فاروق خان کا اختتامی خطاب ہوا۔ اور یوں نمازِ ظہر اور طعام کے بعد کنونشن اپنے اختتام کو پہنچا۔

دانش سرا کا یہ کنونشن پہلی مرتبہ کراچی میں منعقد ہوا۔ کراچی کے احباب نے اس کے لیے بہت اچھے انتظامات کیے اور شرکا کے آرام اور آسائش کا ہر پہلو سے خیال رکھا۔ دعا ہے کہ خدا ان کی اس خدمت کو قبول فرمائے۔

www.al-mawrid.org
www.javedahmadghamidi.com

مے خانہ

میں دیکھتا ہوں فضا باغے آہریں کی نمود
یہ وقتِ شام ہے اس کو بروض گل کہیے
عجب نہیں کہ میسر ہوئی ہے اس کے طفیل
متاعِ ذوقِ تماشا مرے جنوں کے لیے

بہ پاسِ خاطر احباب سوئے مے خانہ
نکل پڑا ہوں تو جوشِ قدح ہوا ہے سوا
ہر ایک تارِ ربابِ نظرِ پکار اٹھا
مرے ورود پہ آئی سببِ سبب سے صدا

ترا وجود قیامت ہے بزمِ مے کے لیے
رہی ہے تیرہ شبوں میں تجھے سحر کی تلاش
سنی یہ بات تو ساقی نے مجھ سے فرمایا
ترے لبوں سے نہ آئے لبِ سبزو پہ خراش

میں جانتا ہوں کہ زندوں کی آرزو تو ہے
مجھے خبر ہے تمناے چار سو تو ہے